

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీలీలాశుకకవి విరచితం

॥ శ్రీకృష్ణకర్ణామృతం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీకృష్ణకర్ణామృతం ॥

ప్రథమాశ్వాసః

చింతామణిర్జయతి సోమగిరిర్గురుర్మే
శిక్షాగురుశ్చ భగవాన్ శిఖిపింఛమౌళిః |
యత్పాదకల్పతరుపల్లవశేఖరేషు
లీలాస్వయంవరరసం లభతే జయశ్రీః || 1.1 ||

అస్తి స్వస్తరుణీకరాగ్రవిలసత్కల్పప్రసూనాప్లుతం
వస్తుప్రస్తు తవేణునాదలహరీనిర్వాణనిర్వాణకులం |
స్రస్రస్రస్రనిరుద్ధనీవివిలసద్గోపీసహస్రావృతం
హస్తన్యస్తనతాపవర్గమఖిలోదారం కిశోరాకృతి || 1.2 ||

చాతుర్యైకనిధానసీమచపలాపాంగచ్ఛటామంథరం
లావణ్యామృతవీచిలాలితదృశం లక్ష్మీకటక్షాదృతం |
కాలిందీపులినాంగణప్రణయినం కామావతారాంకురం
బాలం నీలమమీ వయం మధురిమస్వారాజ్యమారాఢ్నుమః || 1.3 ||

బర్హోత్తంసవిలాసికుంతలభరం మాధుర్యమగ్నాననం
ప్రోస్మీలన్నవయౌవనం ప్రవిలసద్వేణుప్రణాదామృతం |
ఆపీనస్తనకుట్మలాభిరభితో గోపీభిరారాధితం
జ్యోతిశ్చేతసి నశ్చకాస్తి జగతామేకాభిరామాద్భుతం || 1.4 ||

మధురతరస్మితామృతవిముగ్ధముఖాంబురుహం
మదశిఖిపింఛలాంఛితమనోజ్ఞకచప్రచయం |
విషయవిషామిషగ్రసనగృఢ్నుని చేతసి మే
విపులవిలోచనం కిమపి ధామ చకాస్తి చిరం || 1.5 ||

ముకులాయమాననయనాంబుజం విభో-
 ర్మురళీనినాదమకరందనిర్భరం।
 ముకురాయమాణమృదుగండమండలం
 ముఖపంకజం మనసి మే విజృంభాం॥ 1.6 ॥

కమనీయకిశోరముగ్ధమూర్తిః
 కలవేణుక్వణితాదృతాననేందోః।
 మమ వాచి విజృంభతాం మురారే-
 ర్మధురిష్ఠః కణికాపి కాపి కాపి॥ 1.7 ॥

మదశిఖండిశిఖండవిభూషణం
 మదనమంథరముగ్ధముఖాంబుజం।
 వ్రజవధూనయనాంచలవంచితం
 విజయతాం మమ వాఙ్మయజీవితం॥ 1.8 ॥

పల్లవారుణపాణిపంకజసంగివేణూరవాకులం
 పుల్లపాటలపాటలీపరివాదిపాదసరోరుహం।
 ఉల్లసన్మధురాధరద్యుతిమంజరీసరసాననం
 వల్లవీకుచకుంభకుంకుమపంకిలం ప్రభుమాశ్రయే॥ 1.9 ॥

అపాంగరేఖాభిరభంగురాభి-
 రనంగరేఖారసరంజితాభిః।
 అనుక్షణం వల్లవసుందరీభి-
 రభ్యర్చ్యమానం విభుమాశ్రయామః॥ 1.10 ॥

హృదయే మమ హృద్యవిభ్రమాణాం
 హృదయం హర్షవిశాలలోలనేత్రం।
 తరుణం వ్రజబాలసుందరీణాం
 తరలం కించన ధామ సన్నిధత్తాం॥ 1.11 ॥

నిఖిలభువనలక్ష్మీనిత్యలీలాస్పదాభ్యాం
 కమలవిపినవీధీగర్వసర్వంకషాభ్యాం |
 ప్రణమదభయదానప్రా డిగాఢోద్ధతాభ్యాం
 కిమపి వహతు చేతః కృష్ణపాదాంబుజాభ్యాం || 1.12 ||

ప్రణయపరిణతాభ్యాం ప్రాభవాలంబనాభ్యాం
 ప్రతిపదలలితాభ్యాం ప్రత్యహం నూతనాభ్యాం |
 పతిముహురధికాభ్యాం ప్రస్నువల్లోచనాభ్యాం
 ప్రభవతు హృదయే నః ప్రాణనాథః కిశోరః || 1.13 ||

మాధుర్యవారిధిమదాంధతరంగభంగీ-
 శృంగారసంకలితశీతకిశోరవేషం |
 ఆమందహాసలలితాననచంద్రబింబ-
 మానందసంప్లవమనుప్లవతాం మనో మే || 1.14 ||

అవ్యాజమంజులముఖాంబుజముగ్ధభావై-
 రాస్వాద్యమాననిజవేణువినోదనాదం |
 ఆక్రీడతామరుణపాదసరోరుహాభ్యా-
 మార్ద్రే మదీయహృదయే భువనార్ద్రమోజః || 1.15 ||

మణినూపురవాచాలం వందే తచ్ఛరణం విభోః |
 లలితాని యదీయాని లక్ష్మణి వ్రజవీధిషు || 1.16 ||

మమ చేతసి స్ఫురతు వల్లవీవిభో-
 ర్మణినూపురప్రణయిమంజుశింజితం |
 కమలావనేచరకళిందకన్యకా-
 కలహంసకంఠకలకూజితాదృతం || 1.17 ||

తరుణారుణకరుణామయవిపులాయతనయనం
 కమలాకుచకలశీభరవిపులీకృతహృదయం |

మురళీరవతరళీకృతమునిమానసనలినం

మమ ఘేలతి మదచేతసి మధురాధరమమృతం || 1.18 ||

ఆముగ్ధమర్ధనయనాంబుజచుంబ్యమాన-

హర్షాక్షులవ్రజవధూమధురాననేందోః |

ఆరబ్ధవేణురవమాదికిశోరమూర్తే-

రావిరభవంతి మమ చేతసి కేఽపి భావాః || 1.19 ||

కలక్వణితకంకణం కరనిరుద్ధపీతాంబరం

క్రమస్రస్పతకుంతలం కలితబర్హభూషం విభో |

పునః స్రస్పతిచాపలం ప్రణయినీభుజాయంత్రితం

మమ స్ఫురతు మానసే మదనకేశిశయోఽస్థితం || 1.20 ||

స్తో కస్తో కనిరుధ్యమానమృదులస్రస్యందిమందస్మితం

ప్రేమోద్భేదనిరర్గళస్రస్యమరప్రవ్యక్తరోమోద్గమం |

శ్రో తృశ్రోత్రమనోహరవ్రజవధూలీలామిథో జల్పితం

మిథ్యాస్వాపముపాస్మహే భగవతః క్రీడానిమీలద్దృశః || 1.21 ||

విచిత్రపత్రాంకురశాలిబాలా-

స్తనాంతరం మౌనిమనోంతరం వా |

అపాస్య వృందావనపాదపాస్య-

ముపాస్యమన్యన్న విలోకయామః || 1.22 ||

సార్థం సమ్మద్ధైరమృతాయమానై-

రాధ్మాయమానైర్మురళీనినాదైః |

మూర్ధాభిషిక్తం మధురాకృతీనాం

బాలం కదా నామ విలోకయిష్యే || 1.23 ||

శిశిరీకురుతే కదాను నః

శిఖిపింఛాభరణశ్శిశుర్దృశోః |

యుగళం విగళన్మధుద్రవ

స్మితముద్రామృదునా ముఖేందునా || 1.24 ||

కారుణ్యకర్పరకటాక్షనిరీక్షణేన

తారుణ్యసంవళితశైశవవైభవేన |

ఆపుష్టతా భువనమద్భుతవిభ్రమేణ

శ్రీకృష్ణచంద్ర! శిశిరీ కురు లోచనం మే || 1.25 ||

కదా వా కాళిందీకువలయదళశ్యామలతరాః

కటాక్షా లక్ష్యంతే కిమపి కరుణావీచినిచితాః |

కదా వా కందర్పప్రతిభటజటాచంద్రశిశిరాః

కిమప్యంతస్తోషం దదతి మురళీకేశినినదాః || 1.26 ||

అధీరమాలోకితమార్ద్రజల్పితం

గతం చ గంభీరవిలాసమంధరం |

అమందమాలింగితమాకులోన్మద-

స్మితం చ తే నాథ వదంతి గోపికాః || 1.27 ||

అస్తోకస్మితభరమాయతాయతాక్షం

నిశ్శేషస్తనమృదితం వ్రజాంగనాభిః |

నిస్సీమస్తబకితనీలకాంతిధారం

దృశ్యాసం త్రిభువనసుందరం మహస్తే || 1.28 ||

మయి ప్రసాదం మధురైః కటాక్షై-

ర్వంశీనినాదానుచరైర్విధేహి |

త్వయి ప్రసన్నే కిమిహోపరైర్న-

స్తవ్యయప్రసన్నే కిమిహోపరైర్నః || 1.29 ||

నిబద్ధముగ్ధాంజలిరేష యాచే

నీరంద్రదైన్యోన్నతముక్తకంఠం |

దయాంబుధే దేవ భవత్కటాక్ష-
దాక్షిణ్యలేశేన సకృన్నిషించ || 1.30 ||

పింఛావతంసరచనోచితకేశపాశే
పీనస్తనీనయనపంకజపూజనీయే |
చంద్రారవిందవిజయోద్యతవక్త్రబింబే
చాపల్యమేతి నయనం తవ శైశవే నః || 1.31 ||

త్వచ్చైశవం త్రిభువనాద్భుతమిత్యవైమి
యచ్చాపలం చ మమ వాగవివాదగమ్యం |
తత్కిం కరోమి విరణన్మృరశీవిలాస-
ముగ్ధం ముఖాంబుజముదీక్షితుమీక్షణాభ్యాం || 1.32 ||

పర్యాచితామృతరసాని పదార్థభంగీ
ఫల్గాని వల్గితవిశాలవిలోచనాని |
బాల్యాధికాని మదవల్లవభావితాని
భావే లురంతి సుదృశాం తవ జల్పితాని || 1.33 ||

పునః ప్రసన్నేన ముఖేందుతేజసా
పురోఽవతీర్ణస్య కృపామహాంబుధేః |
తదేవ లీలామురళీరవామృతం
సమాధివిఘ్నాయ కదాను మే భవేత్ || 1.34 ||

భావేన ముగ్ధచపలేన విలోకనేన
మన్మానసే కిమపి చాపలముద్వహంతం |
లోలేన లోచనరసాయనమీక్షణేన
లీలాకిశోరముపగూహితుముత్సుకోఽస్మి || 1.35 ||

అధీరబింబాధరవిభ్రమేణ
హర్షార్ద్రవేణుస్వరసంపదా చ |

అనేన కేనాపి మనోహరేణ

హా హాంత హా హాంత మనో ధినోతి || 1.36 ||

యావన్న మే నిఖిలమర్మదృఢాభిఘాత-

నిస్సంధిబంధనముదేత్యసవోపతాపః |

తావద్విభో భవతు తావకవక్త్రచంద్ర-

చంద్రాతపద్విగుణితా మమ చిత్తధారా || 1.37 ||

యావన్న మే నరదశా దశమీ దృశోఽపి

రంద్రాదుదేతి తిమిరీకృతసర్వభావా |

లావణ్యకేశిభవనం తవ తావదేతు

లక్ష్మ్యః సముత్క్వణితవేణుముఖేందుబింబం || 1.38 ||

ఆలోలలోచనవిలోకి తకేశిధారా-

నీరాజితాగ్రసరణేః కరుణాంబురాశేః |

ఆర్ద్రాణి వేణునినదైః ప్రతినాదపూరై-

రాకర్ణయామి మణినూపురశింజితాని || 1.39 ||

హే దేవ హే దయిత హే జగదేకబంధో

కే కృష్ణ హే చపల హే కరుణైకసింధో |

హే నాథ హే రమణ హే నయనాభిరామ

హా హా కదా ను భవితాసి పదం దృశోర్మే || 1.40 ||

అమూన్యధన్యాని దినాంతరాణి

హారే త్వదాలోకనమంతరేణ |

అనాథబంధో కరుణైకసింధో

హా హాంత హా హాంత కథం నయామి || 1.41 ||

కిమివ శృణుమః కస్య బ్రూమః కథం కృతమాశయా

కథయత కథం ధన్యామన్యామహే హృదయేశయం |

మధురమధురస్మేరాకారే మనోనయనోత్సవే
కృపణకృపణా కృష్ణే తృష్ణా చిరం బత లంబతే || 1.42 ||

ఆభ్యాం విలోచనాభ్యా-
మంబుజదళలలితలోచనం బాలం |
ద్వాభ్యామపి పరిరబ్ధం
దూరే మమ హంత దైవసామ్రాగ్రి || 1.43 ||

అశ్రాంతస్మితమరుణారుణాధరోష్ఠం
హార్షార్ధద్విగుణమనోజ్ఞవేణుగీతం |
విభ్రామ్యద్విపులవిలోచనార్థముగ్ధం
వీక్షిష్యే తవ వదనాంబుజం కదా ను || 1.44 ||

లీలాయతాభ్యాం రసశీతలాభ్యాం
నీలారుణాభ్యాం నయనాంబుజాభ్యాం |
ఆలోకయేదద్భుతవిభ్రమాభ్యాం
బాలః కదా కారుణికః కిశోరః || 1.45 ||

బహుళచికురభారం బద్ధపింఛావతంసం
చపలచపలనేత్రం చారుబింబాధరోష్ఠం |
మధురమృదులహాసం మంథరోదారలీలం
మృగయతి నయనం మే ముగ్ధవేషం మురారేః || 1.46 ||

బహులజలదచ్ఛాయాచోరే విలాసభరాలసం
మదశిఖిశిఖాలీలోత్తంసం మనోజ్ఞముఖాంబుజం |
కమపి కమలాపాంగోదగ్రప్రపన్నజగజ్జితం
మధురిమపరీపాకోద్రేకం వయం మృగయామహే || 1.47 ||

పరామృశ్యం దూరే పరిశది మునీనాం వ్రజవధూ-
దృశాం దృశ్యం శశ్వత్త్రిభువనమనోహారివపుషం |

అనామృశ్యం వాచామనిదముదయానామపి కదా
దరీదృశ్యే దేవం దరదశితనీలోత్పలనిభం || 1.48 ||

లీలాననాంబుజమధీరముదీక్షమాణం
నర్మాణి వేణువివరేషు నివేశయంతం |
ఠోలాయమాననయనం నయనాభిరామం
దేవం కదాను దయితం వ్యతిలోకయిష్యే || 1.49 ||

లగ్నం ముహూర్మనసి లంపటసంప్రదాయ
లేఖావిలేఖనరసజ్ఞమనోజ్ఞవేషం |
లజ్జన్మృదుస్మితమధుస్నపితాధరాంశు-
రాకేందులాశితముఖేందు ముకుందబాల్యం || 1.50 ||

అహిమకరకరనికరమృదుమృదితలక్ష్మీ-
సరసతరసరసిరుహసదృశదృశి దేవే |
వ్రజయువతిరతికలహవిజయినిజలీలా-
మదముదితవదనశశిమధురిమణి లీయే || 1.51 ||

కరకమలదలదశితలశిత తరవంశీ
కలనినదగళదమృతఘనసరసి దేవే |
సహజరసభరభరితదరహాసితవీధీ-
సత తవహాదధరమణీమధురిమణి లీయే || 1.52 ||

కుసుమశరశరసమరకుపితమదగోపి-
కుచకలశఘ్నస్మృణరసలసదురసి దేవే |
మదలులితమృదుహాసితముషితశశిశోభా-
ముహూరధికముఖకమలమధురిమణి లీయే || 1.53 ||

ఆనమ్రామసితభ్రువోరుపచితా-
మక్షీణపక్షాంకురే-

ష్వాలోలామనురాగిణోర్నయనయో-
 రార్ద్రాం మృదౌ జల్పితే |
 ఆతామ్రామధరామృతే మదకలా-
 మఘానవంశీరవే-
 ష్వశాస్తే మమ లోచనం వ్రజశిశో-
 రూర్తిం జగన్మోహినీం || 1.54 ||

తత్కైశోరం తచ్చ వక్త్రావందం
 తత్కారుణ్యం తే చ లీలాకటాక్షాః |
 తత్సౌందర్యం సా చ మందస్మితశ్రీః
 సత్యం సత్యం దుర్లభం దైవతేషు || 1.55 ||

విశోపప్లవశమనైకబద్ధదీక్షం
 విశ్వాసస్తవకితచేతసాం జనానాం |
 పశ్యామః ప్రతినవకాంతికందళార్ద్రం
 పశ్యామః పథి పథి శైశవం మురారేః || 1.56 ||

మౌళిశ్చంద్రకభూషణా
 మరకత స్తంభాభిరామం వపు-
 ర్వక్త్రం చిత్రవిముగ్ధహాసమధురం
 బాలే విలోలే దృశౌ |
 వాచశ్చైశవశీతలామదగ-
 జ్ఞాఘ్నా విలాసస్థితి-
 ర్మందం మందమయే! క ఏష
 మధురావీధీమితో గాహతే || 1.57 ||

పాదౌ పాదవినిర్జితాంబుజవనౌ పద్మాలయాలంకృతౌ
 పాణీ వేణువినోదనప్రణయినౌ పర్యాప్తశిల్పశ్రియౌ |

బాహూ దోహదభాజనం మృగదృశాం మాధుర్యధారా గిరో
వక్త్రం వాగ్విభవాతిలంఘితమహో! బాలం కిమేతన్మహాః॥ 1.58 ॥

బర్హం నామ విభూషణం బహుమతం వేషాయ శేషైరలం
వక్త్రం ద్విత్రివిశేషకాంతిలహరీవిన్యాసధన్యాధరం।
శీలైర్లపధియామగమ్యవిభవైః శృంగారభంగీమయం
చిత్రం చిత్రమహో విచిత్రమమహో చిత్రం విచిత్రం మహాః॥ 1.59 ॥

అగ్రే సమగ్రయతి కామపి కేలిలక్ష్మీ-
మన్యాసు దిక్ష్యపి విలోచనమేవ సాక్షి।
హా హంత హస్తమథదూరమహో కిమేత-
దాసీత్ కిశోరమయమంబ! జగత్త్రయం మే॥ 1.60 ॥

చికురం బహుళం విరళం భ్రమరం
మృదులం వచనం విపులం నయనం।
అధరం మధురం వదనం లలితం
చపలం చరితంతు కదానుభవే॥ 1.61 ॥

పరిపాలయ నః కృపాలయే-
త్యసకృజ్జల్పితమాత్మబాంధవః।
మురళీ మృదులస్వనాంతరే
విభురాకర్ణయితా కదా ను నః॥ 1.62 ॥

కదా ను కస్యాం ను విపద్దశాయాం
కైశోరగంధిః కరుణాంబుధిర్నః।
విలోచనాభ్యాం విపులాయతాభ్యాం
వ్యాలోకయిష్యన్ విషయాకరోతి॥ 1.63 ॥

మధురమధరబింబే మంజులం మందహాసే
శిశిరమమృతవాక్యే శీతలం దృష్టిపాతే।

విపులమరుణనేత్రే విశ్రుతం వేణునాదే
మరకతమణినీలం బాలమాలోకయే ను || 1.64 ||

మాధుర్యాదపి మధురం మన్మథతా తస్య కిమపి కైశోరం |
చాపల్యాదపి చపలం చేతో మమ హరతి హంత కిం కుర్మః || 1.65 ||

వక్షస్థలే చ విపులం నయనోత్పలే చ
మందస్మితే చ మృదులం మదజల్పితే చ |
బింబాధరే చ మధురం మురళీరవే చ
బాలం విలాసనిధిమాకలయే కదా ను || 1.66 ||

ఆర్ద్రావలోకి తదయా పరిణధనేత్ర-
మావిష్కృతస్మితసుధామధురాధరోష్ఠం |
ఆద్యం పుమాంసమవతంసితబద్ధిబద్ధ-
మాలోకయంతి కృతినః కృతపుణ్యపుంజూః || 1.67 ||

మారః స్వయం ను మధురద్యుతిమండలం ను
మాధుర్యమేవ ను మనోనయనామృతం ను |
వాణీమృజా ను మమ జీవితవల్లభో ను
బాలోఽయమభ్యుదయతే మమ లోచనాయ || 1.68 ||

బాలోఽయమాలోలవిలోచనేన
వక్త్రేణ చిత్రీకృతదిజ్ముఖేన |
వేషేణ ఘ్రూషో చితభూషణేన
ముగ్ధేన దుగ్ధే నయనోత్సుకం నః || 1.69 ||

ఆందోశితాగ్రభుజమాకులనేత్రలీల-
మార్ద్రస్మితార్ద్రవదనాంబుజచంద్రబింబం |
శింజానభూషణశతం శిఖిపింఛమౌళిం
శీతం విలోచనరసాయనమభ్యుపైతి || 1.70 ||

పశుపాలబాలపరిషద్విభూషణం
 శిశురేష శీతలవిలోలలోచనః |
 మృదులస్మితార్ద్రవదనేందుసంపదా
 మదయన్మదీయహృదయం విగాహతే || 1.71 ||

తదిదముపనతం తమాలనీలం
 తరళవిలోచనతారకాభిరామం |
 ముదితముదితవక్త్రచంద్రబింబం
 ముఖరితవేణువిలాసజీవితం మే || 1.72 ||

చాపల్యసీమ చపలానుభవైకసీమ
 చాతుర్యసీమ చతురానానశిల్పసీమ |
 సౌరభ్యసీమ సకలాద్భుతకేశిసీమ
 సౌభాగ్యసీమ తదిదం వ్రజభాగ్యసీమ || 1.73 ||

మాధుర్యేణ ద్విగుణశిశిరం వక్త్రచంద్రం వహంతీ
 వంశివీధీవిగళదమృతస్రోతసా సేచయంతీ |
 మద్వాణీనాం విహారణపదం మత్తసౌభాగ్యభాజాం
 మత్పుణ్యానాం పరిణతిరహో నేత్రయోస్సన్నిధతే || 1.74 ||

తేజసేఽస్తు నమో ధేనుపాలినే లోకపాలినే |
 రాధాపయోధరోత్సంగశాయినే శేషశాయినే || 1.75 ||

ధేనుపాలదయితాస్తనస్థలీ-
 ధన్యకుంకుమసనాథకాంతయే |
 వేణుగీతగతిమూలవేధసే
 తేజసే తదిదమోం నమో నమః || 1.76 ||

మృదుక్వణన్నూపురమంధరేణ
 బాలేన పాదాంబుజపల్లవేన |

అనుక్వణన్మంజులవేణుగీత-

మాయాతి మే జీవితమాత్మకేలి || 1.77 ||

సోఽయం విలాసమురళీనినదామృతేన

సించన్నదంచితమిదం మమ కర్ణయుగ్మం |

ఆయాతి మే నయనబంధురనన్యబంధు-

రానందకందశితకేశికటాక్షలక్ష్యః || 1.78 ||

దూరాద్విలోకయతి వారణఖేలగామీ

ధారాకటాక్షభరితేన విలోచనేన |

ఆరాదుపైతి హృదయంగమవేణునాద-

వేణీదుఘేన దశనావరణేన దేవః || 1.79 ||

త్రిభువనసరసాభ్యాం దీప్తభూషాపదాభ్యాం

దృశి దృశి శిశిరాభ్యాం దివ్యలీలాకులాభ్యాం |

అశరణశరణాభ్యామద్భుతాభ్యాం పదాభ్యా-

మయమయమనుకూజద్యేణురాయాతి దేవః || 1.80 ||

సోఽయం మునీంద్రజనమానసతాపహారీ

సోఽయం మదవ్రజవధూవసనాపహారీ |

సోఽయం తృతీయభువనేశ్వరదర్పహారీ

సోఽయం మదీయహృదయాంబురుహాపహారీ || 1.81 ||

సర్వజ్ఞత్వే చ మౌగ్ధ్యే చ సార్వభౌమమిదం మమ |

నిర్విశన్నయనం తేజో నిర్వాణపదమశ్నుతే || 1.82 ||

కృష్ణానమేతత్పునరుక్తశోభ-

ముష్ణేతరాంశోరుదయం ముఖేందోః |

తృష్ణాంబురాశిం ద్విగుణీకరోతి

కృష్ణాహ్వాయం కించన జీవితం మే || 1.83 ||

తదేతదాతామ్రవిలోచనశ్రీ-

సంభావితాశేషవినమ్రవర్గం।

ముహుర్మురారేర్మధురాధరోష్ఠం

ముఖాంబుజం చుంబతి మానసం మే || 1.84 ||

కరో శరదుదంచితాంబుజవిలాసశిక్షాగురూ

పదౌ విబుధపాదపప్రథమపల్లవోల్లంఘినౌ।

దృశౌ దళితదుర్మదత్రిభువనోపమానశ్రియౌ

విలోక్య సువిలోచనామృతమహో మహచ్చైశవం || 1.85 ||

ఆచిన్వానమహాన్యహాన్యహాని సాకారాః విహారక్రమా-

నారుంధానమరుంధతీహృదయమప్యార్ద్రస్మితాస్యశ్రియా।

ఆతన్వానమనన్యజన్మనయన్శ్లాఘ్యమన్ర్హ్యం దశా-

మామందం ప్రజసుందరీస్తనతటీసామ్రాజ్యమాజ్జృంభతే || 1.86 ||

సముచ్ఛ్వాసితయౌవనం తరళశైశవాలంకృతం

మదచ్ఛురితలోచనం మదనముగ్ధహాసామృతం।

ప్రతిక్షణవిలోకనం ప్రణయపీతవంశీముఖం

జగత్త్రయవిమోహానం జయతి మామకం జీవితం || 1.87 ||

చిత్రం తదేతచ్ఛరణారవిందం

చిత్రం తదేతన్నయనారవిందం।

చిత్రం తదేతద్వదనారవిందం

చిత్రం తదేతత్పునరంబ! చిత్రం || 1.88 ||

అఖిలభువనైకభూషణ-

మధిభూషితజలధిదుహితృకుచకుంభం।

వ్రజయువతీహారావలి-

మరకతనాయక మహామణిం వందే || 1.89 ||

కాంతాకచగ్రహణవిగ్రహబద్ధలక్ష్మీ-
 ఖండాంగరాగరసరంజితమంజులశ్రీ।
 గండస్థలీముకురమండలఖేలమాన-
 ఘర్మాంకురం కిమపి ఖేలతి కృష్ణతేజః॥ 1.90 ॥

మధురం మధురం వపురస్య విభో-
 ర్మధురం మధురం వదనం మధురం।
 మధుగంధి మృదుస్మితమేతదహో
 మధురం మధురం మధురం మధురం॥ 1.91 ॥

శృంగారరససర్వస్వం శిఖిపింఛవిభూషణం।
 అంగీకృతనరాకారమాశ్రయే భువనాశ్రయం॥ 1.92 ॥

నాద్యాపి పశ్యతి కదాచన దర్శనేన
 చిత్తేన చోపనిషదా సుదృశాం సహస్రం।
 స త్వం చిరం నయనయోరనయోః పదవ్యాం
 స్వామిన్! కదా ను కృపయా మమ సన్నిధిత్వే॥ 1.93 ॥

కేయం కాంతిః కేశవ! త్వన్ముఖేందోః
 కోఽయం వేషః కోఽపి వాచామభూమిః।
 సేయం సోఽయం స్వాదుతా మంజులశ్రీః
 భూయో భూయో భూయశస్త్యాం నమామి॥ 1.94 ॥

వదనేందు వినిర్జితశ్శశీ
 దశధా దేవ! పదం ప్రపద్యతే।
 అధికాం శ్రియమశ్నుతే తరాం
 తవ కారుణ్యవిజృంభితం కియత్॥ 1.95 ॥

తత్త్వస్మృఖం కథమివాబ్జసమానకక్ష్యం
 వాఙ్మాధురీబహులపర్వకళాసమృద్ధం।
 తత్ కిం బ్రువే కిమపరం భువనైకకాంతం
 యస్య త్వదాననసమా సుషమా సదా స్యాత్ ॥ 1.96 ॥

శుశ్రూషనే యది వచః శృణు మామకీనం
 పూర్వైరపూర్వకవిభిర్న కటాక్షితం యత్।
 నీరాజనక్రమధురం భవదాననేందోః
 నిర్వాజమర్హతి చిరాయా శశిప్రదీపః ॥ 1.97 ॥

అఖండనిర్వాణరసప్రవాహై-
 ర్విఖండితాశేషరసాంతరాణి।
 అయంత్రితోద్వాంతసుధార్ణవాని
 జయంతి శీతాని తవ స్మితాని ॥ 1.98 ॥

కామం సంతు సహస్రశః కతిపయే సారస్యధౌరేయకాః
 కామం వా కమనీయతాపరిణతిస్వారాజ్యబద్ధవ్రతాః।
 తైర్నైవం వివదామహే న చ వయం దేవ! ప్రియం బ్రూమహే
 యత్సత్యం రమణీయతాపరిణతిస్త్యయ్యేవ పారంగతా ॥ 1.99 ॥

మందారమూలే మదనాభిరామం
 బింబాధరాపూరితవేణునాదం।
 గోగోపగోపిజనమధ్యసంస్థం
 గోపం భజే గోకులపూర్ణచంద్రం ॥ 1.100 ॥

గళద్యౌడా లోలా మదనవనితా గోపవనితా
 మధుస్సీతం గీతం కిమపి మధురా చాపలధురా।
 సముజ్జృంభా గుంభా మధురిమగిరాం మాదృశగిరాం
 త్వయి స్థానే జాతే దధతి చపలం జన్మ చ ఫలం ॥ 1.101 ॥

భువనం భవనం విలాసినీ శ్రీ-
 స్తనయస్తామరసాసనః స్మరశ్చ |
 పరిచారపరంపరాః సురేంద్రా-
 స్తపది త్వచ్ఛరితం విభో విచిత్రం || 1.102 ||

దేవస్త్రిలోకీసౌ భాగ్యకస్తూరీతిలకాంకురః |
 జీయాద్ వ్రజాంగనానంగకేశీలలితవిభ్రమః || 1.103 ||

ప్రేమదం చ మే కామదం చ మే
 వేదనం చ మే వైభవం చ మే |
 జీవనం చ మే జీవితం చ మే
 దైవతం చ మే దేవ నాపరం || 1.104 ||

మాధుర్యేణ విజృంభంతాం వాచో నస్తవ వైభవే |
 చాపల్యేన వివర్ధంతాం చింతా నస్తవ శైశవే || 1.105 ||

యాని త్వచ్ఛరితామృతాని రసనాలేహ్యీని ధన్యాత్మనాం
 యే వా చాపలశైశవవ్యతికరా రాధాపరాధోన్ముఖాః |
 యా వా భావితవేణుగీతగతయో లీలాముఖాంభోరుహే
 ధారావాహికయా వహంతు హృదయే తాన్యేవ తాన్యేవ మే || 1.106 ||

భక్తిస్త్వయి స్థిరతరా భగవన్ యది స్యా-
 ద్దైవేన నః ఫలితదివ్యకిశోరవేషే |
 ముక్తిః స్వయం ముకుళితాంజలి సేవతేఽస్మాన్
 ధర్మార్థకామగతయః సమయప్రతీక్షాః || 1.107 ||

జయ జయ జయ దేవ దేవ దేవ
 త్రిభువనమంగళదివ్యనామధేయ |
 జయ జయ జయ బాలకృష్ణదేవ
 శ్రవణమనోనయనామృతావతారం || 1.108 ||

తుభ్యం నిర్భరహర్షవర్షవివశావేశస్ఫుటావిర్భవ-
దూభయశ్చాపలభూషితేషు సుకృతాం భావేషు నిర్భాసతే |
శ్రీమద్గోకులమండనాయ మహాతే వాచాం విదూరస్ఫురన్
మాధుర్యైకరసార్ణవాయ మహాసే కస్మైచిదస్మై నమః || 1.109 ||

ఈశానదేవ చరణాభరణేన నీచీ-
దామోదరస్థిరయశః స్తబ్ధకోద్ధమేన |
లీలాశుకేన రచితం తవ దేవ కృష్ణ-
కర్ణామృతం వహతు కల్పశతాంతరేఽపి || 1.110 ||

|| ఇతి శ్రీకృష్ణకర్ణామృతే ప్రథమాశ్వాసః సమాప్తః ||

॥ శ్రీకృష్ణకర్ణామృతం ॥

ద్వితీయాశ్వాసః

అభినవనవనీతస్నిగ్ధమాపీతదుగ్ధం
దధికణపరిదిగ్ధం ముగ్ధమంగం మురారేః।
దిశతు భువనకృచ్ఛ్రచ్ఛేదీ తాపింఛగుచ్ఛ-
చ్ఛవి నవశిఖిపింఛా లాంఛితం వాంఛితం నః॥ 2.1 ॥

యాం దృష్ట్వా యమునాం పిపాసురనిశం వ్యూహో గవాం గాహతే
విద్యుత్వానితి నీలకంఠనివహో యాం ద్రష్టుముత్కంఠతే।
ఉత్తంసాయ తమాలపల్లవమితి చ్చిందంతి యాం గోపికాః
కాంతిః కాళియశాసనస్య వపుషః సా పావనీ పాతు నః॥ 2.2 ॥

దేవః పాయాత్పయసి విమలే యామునే మజ్జతీనాం
యాచంతీనామనునయపదైర్వంచితాన్యంశుకాని।
లజ్జాలోలైరలసవిలసైరున్మిషత్పంచబాణై-
ర్గోపస్త్రీణాం నయనకుసుమైరర్చితః కేశవో నోః॥ 2.3 ॥

మాత్స్నాతః పరమనుచితం యత్థలానాం పురస్తా-
దస్తాశంకం జఠరపిఠరీపూర్తయే నర్తితాసి।
తక్షంతవ్యం సహజసరళే వత్సలే వాణి! కుర్యాం
ప్రాయశ్చిత్తం గుణగణనయా గోపవేషస్య విష్ణోః॥ 2.4 ॥

అంగుళ్యగ్రైరరుణకిరణైర్ముక్తసంరుద్ధరంధ్రం
వారం వారం వదనమరుతా వేణుమాపూరయంతం।
వ్యత్యస్తాంఘ్రిం వికచకమలచ్ఛాయవిస్తారనేత్రం
వందే వృందావనసుచరితం నందగోపాలసూనుం॥ 2.5 ॥

మందం మందం మధురనినదైర్వేణుమాపూరయంతం
 బృందం బృందావనభువి గవాం చారయంతం చరంతం।
 ఛందోభాగే శతమఖముఖధ్వంసినాం దానవానాం
 హంతారం తం కథయ రసనే! గోపకన్యాభుజంగం॥ 2.6 ॥

వేణీమూలే విరచితఘనశ్యామపింఛావచూడో
 విద్యుల్లేఖావలయిత ఇవ స్నిగ్ధపీతాంబరేణ।
 మామాలింగన్మరకతమణిస్తంభగంభీరబాహుః
 స్వప్నే దృష్టస్తరుణతులసీభూషణో నీలమేఘః॥ 2.7 ॥

కృష్ణే హృత్వా వసననిచయం కూలకుంజాధిరూఢే
 ముగ్ధా కాచిన్ముహురనునయైః కిన్వితీ వ్యాహరంతీ।
 సభ్రూభంగం సదరహసితం సత్రపం సానురాగం
 ఛాయాశౌరేః కరతలగతాన్యంబరాణ్యాచకర్ష॥ 2.8 ॥

అపి జనుషి పరస్మిన్నాత్తపుణోఽభవేయం
 తటభువి యమునాయాస్తాదృశో వంశనాళః।
 అనుభవతి య ఏషశ్శ్రీమదాభీరసూనో-
 రధరమణిసమీపన్యాసధన్యామవస్థాం॥ 2.9 ॥

అయి పరిచిను చేతః ప్రాతరంభోజనేత్రం
 కబరకలితచంచత్పింఛదామాభిరామం।
 వలభిదుపలనీలం వల్లవీభాగధేయం
 నిఖిలనిగమవల్లీమూలకందం ముకుందం॥ 2.10 ॥

అయి మురళి ముకుందస్మేరవక్త్రారవింద-
 శ్వసనమధురసజ్జే త్వాం ప్రణమ్యాద్య యాచే।
 అధరమణిసమీపం ప్రాప్తవత్యాం భవత్యాం
 కథయ రహసి కర్ణే మద్దశాం నందసూనోః॥ 2.11 ॥

సజలజలదనీలం వల్లవీకేశిలోలం
 శ్రితసురతరుమూలం విద్యుదుల్లాసించేలం।
 సురరిపుకులకాలం సన్మనోబింబలీలం
 నతసురమునిజాలం నౌమి గోపాలబాలం॥ 2.12 ॥

అధరబింబవిడంబితవిద్రుమం
 మధురవేణునినాదవినోదినం।
 కమలకోమలకమ్రముఖాంబుజం
 కమపి గోపకుమారముపాస్మహే॥ 2.13 ॥

అధరే వినివేశ్య వంశనాళం
 వివరాణ్యస్య సలీలమంగుళీభిః।
 ముహురంతరయన్ముహుర్వివృణ్వన్
 మధురం గాయతి మాధవో వనాంతే॥ 2.14 ॥

వదనే నవనీతగంధవాహం
 వచనే తస్కరచాతురీధురీణం।
 నయనే కుహునాశ్రుమాశ్రయేథా-
 శ్చరణే కోమలతాండవం కుమారం॥ 2.15 ॥

అమునాఽఖిలగోపగోపనార్థం
 యమునారోధసి నందనందనేన।
 దమునా వనసంభవః పపే నః
 కిము నాసౌ శరణార్థినాం శరణ్యః॥ 2.16 ॥

జగదాదరణీయజారభావం
 జలజాపత్యవచోవిచారగమ్యం।
 తనుతాం తనుతాం శివేతరాణాం
 సురనాథోపలసుందరం మహో నః॥ 2.17 ॥

యా శేఖరే శ్రుతిగిరాం హృది యోగభాజాం
 పాదాంబుజే చ సులభా వ్రజసుందరీణాం |
 సా కాఽపి సర్వజగతామభిరామసీమా
 కామాయ నో భవతు గోపకిశోరమూర్తిః || 2.18 ||

అత్యంతబాలమతసీకుసుమప్రకాశం
 దిగ్వాసనం కనకభూషణభూషితాంగం |
 విస్త్రాంతకేశమరుణాధరమాయతాక్షం
 కృష్ణం నమామి మనసా వసుదేవసూనుం || 2.19 ||

హస్తాంఘ్రినిక్వణితకంకణకింకిణీకం
 మధ్యే నితంబమవలంబితహేమసూత్రం |
 ముక్తాకలాపముకుళీకృతకాకపక్షం
 వందామహే వ్రజవరం వసుదేవభాగ్యం || 2.20 ||

బృందావనద్రుమతలేషు గవాం గణేషు
 వేదావసానసమయేషు చ దృశ్యతే యత్ |
 తద్వేణునాదనపరం శిఖిపింఛచూడం
 బ్రహ్మ స్మరామి కమలేక్షణమభ్రనీలం || 2.21 ||

వ్యత్యస్తపాదమవతంసితబర్హిబర్హం
 సాచీకృతానననివేశితవేణురంధ్రం |
 తేజః పరం పరమకారుణికం పురస్తాత్
 ప్రాణప్రయాణసమయే మమ సన్నిధత్తాం || 2.22 ||

ఘోషప్రఘోషశమనాయ మథోగుణేన
 మధ్యే బబంధ జననీ నవనీతచోరం |
 తద్బంధనం త్రిజగతాముదరాశ్రయాణా-
 మాక్రోశకారణమహో నితరాం బభూవ || 2.23 ||

శైవా వయం న ఖలు తత్ర విచారణీయం
 పంచాక్షరీజపపరా నితరాం తథాపి |
 చేతో మదీయమతసీకుసుమావభాసం
 స్మేరాననం స్మరతి గోపవధూకిశోరం || 2.24 ||

రాధా పునాతు జగదచ్యుతదత్తచిత్తా
 మంథానమాకలయతీ దధిరిక్తపాత్రే |
 తస్యాః స్తనస్తబకచంచలలోలదృష్టి-
 ర్ద్దేవోఽపి దోహనధియా వృషభం నిరుంధః || 2.25 ||

గోధూశిధూసరితకోమలకుంతలాగ్రం
 గోవర్ధనోద్ధరణకేశికృతప్రయాసం |
 గోపీజనస్య కుచకుంకుమముద్రితాంగం
 గోవిందమిందువదనం శరణం భజామః || 2.26 ||

యద్రోమరంధ్రపరిపూర్తివిధావదక్షా
 వారాహజన్మని బభూవురమీ సముద్రాః |
 తం నామ నాథమరవిందదృశం యశోదా
 పాణిద్వయాంతరజలైః స్నపయాం బభూవ || 2.27 ||

వరమిమముపదేశమాద్రీయధ్వం
 నిగమవనేషు నితాంతచారఖిన్నః |
 విచినుత భవనేషు వల్లవీనా-
 ముపనిషదర్థములూఖలే నిబద్ధం || 2.28 ||

దేవకీతనయపూజనపూతః
 పూతనారిచరణోదకధౌతః |
 యద్యహం స్మృతధనంజయసూతః
 కిం కరిష్యతి స మే యమదూతః || 2.29 ||

భాసతాం భవభయైకభేషజం
 మానసే మమ ముహుర్ముహుర్ముహుః |
 గోపవేషముపసేదుషస్వయం
 యాపి కాపి రమణీయతా విభోః || 2.30 ||

కర్ణలంబితకదంబమంజరీ-
 కేసరారుణకపోలమండలం |
 నిర్మలం నిగమవాగగోచరం
 నీలమానమవలోకయామహే || 2.31 ||

సాచి సంచలితలోచనోత్పలం
 సామికుట్మలితకోమలాధరం |
 వేగవల్లితకరాంగుళీముఖం
 వేణునాదరసికం భజామహే || 2.32 ||

స్యందనే గరుడమండితధ్వజే
 కుండినేశతనయాధిరోపితా |
 కేనచిన్నవతమాలపల్లవ-
 శ్యామలేన పురుషేణ నీయతే || 2.33 ||

మాయాత పాంథాః పథి భీమరథ్యా
 దిగంబరః కోఽపి తమాలనీలః |
 విన్యస్తహస్తోఽపి నితంబబింబే
 ధూర్తస్సమాకర్షతి చిత్తవిత్తం || 2.34 ||

అంగనామంగనామంతరే మాధవో
 మాధవం మాధవం చాంతరేణాంగనా |
 ఇథమాకల్పితే మండలే మధ్యగః
 సంజగౌ వేణునా దేవకీనందనః || 2.35 ||

కేకికేకాదృతానేకపంకేరుహః-

లీనహంసావళీహృద్యతా హృద్యతా |
కంసవంశాటవీదాహదావానలః
సంజగౌ వేణునా దేవకీనందనః || 2.36 ||

క్వాపి వీణాభిరారావిణా కంపితః
క్వాపి వీణాభిరాకింకిణీ నర్తితః |
క్వాపి వీణాభిరామంతరం గాపితః
సంజగౌ వేణునా దేవకీనందనః || 2.37 ||

చారుచంద్రావళీలోచనైశ్చుంబితో
గోపగోబృందగోపాలికావల్లభః |
వల్లవీబృందబృందారకః కాముకః
సంజగౌ వేణునా దేవకీనందనః || 2.38 ||

మౌళిమాలామిశన్మత్తభృంగీలతా-
భీతభీతప్రియావిభ్రమాలింగితః |
స్రస్త్రిగోపీకుచాభోగసమ్మేలితః
సంజగౌ వేణునా దేవకీనందనః || 2.39 ||

చారుచామీకరాభాసభామావిభు-
ర్వైజయంతీలతావాసితోరఃస్థలః |
నందబృందావనే వాసితామధ్యగః
సంజగౌ వేణునా దేవకీనందనః || 2.40 ||

బాలికాతాళికాతాళలీలాలయా-
సంగసందర్శితభూలతావిభ్రమః |
గోపికాగీతదత్తావధానస్వయం
సంజగౌ వేణునా దేవకీనందనః || 2.41 ||

పారిజాతం సముద్భృత్య రాధావరో
 రోపయామాస భామాగృహస్యాంగణే |
 శితశితే వటే యామునీయే తటే
 సంజగౌ వేణునా దేవకీనందనః || 2.42 ||

అగ్రే దీర్ఘతరోఽయమర్జునతరుస్తస్యాగ్రతో వర్తమానీ
 సా ఘోషం సముపైతి తత్పరిసరే దేశే కళిందాత్మజా |
 తస్యాస్తీరతమాలకాననతలే చక్రం గవాం చారయన్
 గోపః క్రీడతి దర్శయిష్యతి సఖే పంథానమవ్యాహృతం || 2.43 ||

గోధూశిధూసరితకోమలగోపవేషం
 గోపాలఖాలకశతైరనుగమ్యమానం |
 సాయంతనే ప్రతిగృహం పశుబంధనార్థం
 గచ్ఛంతమచ్యుతశిశుం ప్రణతోఽస్మి నిత్యం || 2.44 ||

నిధిం లావణ్యానాం నిఖిలజగదాశ్చర్యనిలయం
 నిజావాసం భాసాం నిరవధికనిశ్చేయసరసం |
 సుధాధారాసారం సుకృతపరిపాకం మృగదృశాం
 ప్రపద్యే మాంగల్యం ప్రథమమధిదైవం కృతధియాం || 2.45 ||

ఆతామ్రపాణికమలప్రణయప్రతోద-
 మాలోలహారమణికుండలహేమసూత్రం |
 ఆవిశ్కామాంబుకణమంబుదనీలమవ్యా-
 దాద్యం ధనంజయరథాభరణం మహో నః || 2.46 ||

నఖనియమితకంఠాన్పాండవస్యందనాశ్వా-
 ననుదినమభిషించన్నంజలిస్థైః పయోభిః |
 అవతు వితతగాత్రస్తోత్రనిష్ఠ్వాతమౌళి-
 ర్దశనవిధృతరశ్మిర్దేవకీపుణ్యరాశిః || 2.47 ||

వ్రజయువతిసహాయే యౌవనోల్లాసికాయే
 సకలశుభవిలాసే కుందమందారహాసే |
 నివసతు మమ చిత్తం తత్పదాయత్తవృత్తం
 మునిసరసిజభానౌ నందగోపాలసూనౌ || 2.48 ||

అరణ్యానీమార్ద్రస్మితమధురబింబాధరసుధా
 సరణ్యాసంక్రాంతైస్సపది మదయః వేణునినదైః |
 ధరణ్యా సానందోత్పులకముపగూఢాంఘ్రికమలః
 శరణ్యానామాద్యస్స జయతు శరీరీ మధురిమా || 2.49 ||

విదగ్ధగోపాలవిలాసినీనాం
 సంభోగచిహ్నాంకితసర్వగాత్రం |
 పవిత్రమామ్నాయగిరామగమ్యం
 బ్రహ్మ ప్రపద్యే నవనీతచోరం || 2.50 ||

అంతర్గ్రహే కృష్ణమవేక్ష్య చోరం
 బద్ధ్వా కవాటం జననీం గతైకా |
 ఉలూఖలే దామనిబద్ధమేనం
 తత్రాపి దృష్ట్వా స్తిమితా బభూవ || 2.51 ||

రత్నస్థలే జానుచరః కుమారః
 సంక్రాంతమాత్మీయముఖారవిందం |
 ఆదాతుకామస్తదలాభభేదా-
 ద్విలోక్య ధాత్రీవదనం రురోద || 2.52 ||

ఆనందేన యశోదయా
 సమదనం గోపాంగనాభిశ్చిరం
 సాశంకం బలవిద్విషా
 సకుసుమైః సిద్ధైః పృథీవ్యాకులం |

సేర్ష్యం గోపకుమారకై-
 స్సకరుణం పౌరైర్జనైః సస్మితం
 యో దృష్టః స పునాతు నో
 మురరిపుః ప్రోత్తిప్తగోవర్ధనః || 2.53 ||

ఉపాసతామాత్మవిదః పురాణాః
 పరం పుమాంసం నిహితం గుహాయాం |
 వయం యశోదాశిశుబాలశీలా-
 కథాసుధాసింధుషు లీలయామః || 2.54 ||

విక్రేతుకామా కిల గోపకన్యా
 మురారిపాదార్పితచిత్తవృత్తిః |
 దధ్యాదికం మోహవశాదవోచ-
 ద్దోవింద దామోదర మాధవేతి || 2.55 ||

ఉలూఖలం వా యమినాం మనో వా
 గోపాంగనానాం కుచకుట్మలం వా |
 మురారినామ్నః కలభస్య నూన-
 మాలానమాసీత్ త్రయమేవ భూమౌ || 2.56 ||

కరారవిందేన పదారవిందం
 ముఖారవిందే వినివేశయంతం |
 వటస్య పత్రస్య పుటే శయానం
 బాలం ముకుందం మనసా స్మరామి || 2.57 ||

శంభో స్వాగతమాస్యతామిత ఇతో వామేన పద్మాసన
 క్రౌంచారే కుశలం సుఖం సురపతే విత్తేశ నో దృశ్యసే |
 ఇత్థం స్వప్నగతస్య కైటభజితశ్చుత్వా యశోదా గిరః
 కిం కిం బాలక జల్పసీతి రచితం ధూధూకృతం పాతు నః || 2.58 ||

మాతః కిం యదునాథ దేహి చషకం కిం తేన పాతుం పయ-
 స్తన్నాస్త్యద్య కదాస్తి వా నిశి నిశా కా వాఽంధకారోదయే |
 ఆమీల్యాక్షియుగం నిశాప్యపగతా దేహీతి మాతుర్ముహు-
 ర్వక్షోజాంశుకకర్షణోద్యతకరః కృష్ణస్స పుష్టాతు నః || 2.59 ||

కాళిందీపులినోదరేషు ముసలీ యావద్గతః ఖేలితుం
 తావత్కార్పరికం పయః పిబ హరే వర్ధిష్యతే తే శిఖా |
 ఇత్థం బాలతయా ప్రతారణపరాః శృత్వా యశోదాగిరః
 పాయాన్నస్వశిఖాం స్పృశన్ ప్రముదితః క్షీరేఽర్ధపీతే హరిః || 2.60 ||

కైలాసో నవనీతతి క్షితిరియం ప్రాగ్జగ్ధమృల్లోష్ఠతి
 క్షీరోదోఽపి నిపీతదుగ్ధతి లసత్ స్మేరే ప్రపుల్లే ముఖే |
 మాత్రాఽజీర్ణధియా దృఢం చకితయా నష్టాఽస్మి దృష్టాః కయా
 ధూధూ వత్సక జీవ జీవ చిరమితుక్తోఽవతాన్నో హరిః || 2.61 ||

కించిత్కుంచితలోచనస్య పిబతః పర్యాయపీతస్తనం
 సద్యః ప్రస్నుతదుగ్ధబిందుమపరం హస్తేన సమ్మార్జితః |
 మాత్రైకాంగుశిలాలితస్య చుబుకే స్మేరాననస్యాధరే
 శౌరేః క్షీణకణాన్వితా నిపతితా దంతద్యుతిః పాతు నః || 2.62 ||

ఉత్తుంగస్తనమండలోపరిలస-
 త్ప్రాలంబముక్తామణే-
 రంతర్బింబితమింద్రనీలనికర-
 చ్చాయానుకారిద్యుతేః |
 లజ్జావ్యాజముపేత్య నమ్రవదనా
 స్పష్టం మురారేర్వపుః
 పశ్యంతీ ముదితా ముదోఽస్తు భవతాం
 లక్ష్మీర్వివాహోత్సవే || 2.63 ||

కృష్ణేనాంబ గతేన రంతుమధునా మృద్భక్షితా స్వేచ్ఛయా
 తథ్యం కృష్ణ క ఏవమాహ ముసలీ మిథ్యాంబ పశ్యాననం।
 వ్యాదేహీతి విదారితే శిశుముఖే దృష్ట్వా సమస్తం జగ-
 న్మాతా యస్య జగామ విస్మయపదం పాయాత్స నః కేశవః॥ 2.64 ॥

స్వాతీ సపత్నీ కిల తారకాణాం
 ముక్తాఫలానాం జననీతి రోషాత్।
 సా రోహిణీ నీలమసూత రత్నం
 కృతాస్పదం గోపవధూకుచేషు॥ 2.65 ॥

న్యత్యంతమత్యంతవిలోకనీయం
 కృష్ణం మణిస్తంభగతం మృగాక్షీ।
 నిరీక్ష్య సాక్షాదీవ కృష్ణమగ్రే
 ద్విధా వితేనే నవనీతమేకం॥ 2.66 ॥

వత్స జాగృహి విభాతమాగతం
 జీవ కృష్ణ శరదాం శతం శతం।
 ఇత్యుదీర్య సుచిరం యశోదయా
 దృశ్యమానవదనం భజామహే॥ 2.67 ॥

ఓష్ఠం జిఘ్రుః శిశురితి ధియా చుంబితో వల్లవీభిః
 కంఠం గృహ్ణాన్న రుణితపదం గాఢమాలింగితాంగః।
 దోష్టా లజ్జాపదమభిమృశన్నంకమారోపితా త్మా
 ధూర్తస్వామీ హరతు దురితం దూరతో బాలకృష్ణః॥ 2.68 ॥

ఏతే లక్ష్మణ జానకీవిరహితం మాం ఖేదయంత్యంబుదా
 మర్మాణీవ చ ఘట్టయంత్యలమమీ క్రూరః కదంబానిలాః।
 ఇత్థ వ్యాహృతపూర్వజన్మచరితం యో రాధయా వీక్షితః
 సేర్ష్యం శంకితయా స నస్సుఖయతు స్వప్నాయమానో హరిః॥ 2.69 ॥

ఓష్ఠం ముంచ హరే బిభేమి భవతా పానైర్వృతా పూతనా
 కంఠాశ్లేషమముం జహీహి దళితావాలింగనేనాఞ్జనౌ |
 మా దేహి చ్చురితం హిరణ్యకశిపుర్నీతో నఖైః పంచతాం
 ఇత్థం వారితరాత్రికేశిరవతాల్లక్ష్యాపహాసాద్ధరిః || 2.70 ||

రామో నామ బభూవ హుం తదబలా సీతేతి హుం తౌ పితు-
 ర్వాచా పంచవటీతటే విహరతస్తామాహారద్రావణః |
 నిద్రార్థం జనసీ కథామితి హరేర్హుంకారతః శృణ్వతః
 సౌమిత్రే క్వ ధనుర్ధనుర్ధనురితి వ్యగ్రా గిరః పాతు నః || 2.71 ||

బాలోఽపి శైలోద్ధరణాగ్రపాణి-
 ర్నీలోఽపి నీరంధ్రతమః ప్రదీపః |
 ధీరోఽపి రాధానయనావబద్ధో
 జూరోఽపి సంసారహరః కుతస్త్యం || 2.72 ||

బాలాయ నీలవపుషే నవకింకిణీక-
 జాలాభిరామజఘనాయ దిగంబరాయ |
 శార్మాలదివ్యనఖభూషణభూషితాయ
 నందాత్మజాయ నవసీతముషే నమస్తే || 2.73 ||

పాణౌ పాయసభక్తమాహితరసం విభ్రన్ముదా దక్షిణే
 సవ్యే శారదచంద్రమండలనిభం హైయంగవీనం దధత్ |
 కంఠే కల్పితపుండరీకనఖమప్యుద్దామదీప్తిం వహన్
 దేవో దివ్యదిగంబరో దిశతు నస్సౌఖ్యం యశోదాశిశుః || 2.74 ||

కింకిణీకిణీకిణీరభస్నై-
 రంగణభువి రింగణైః సదాఽటంతం |
 కుంకుణకుణుపదయుగళం
 కంకణకరభూషణం హరిం వందే || 2.75 ||

సంబాధే సురభీణా-

మంబామాయాసయంతమనుయాంతీం |
 లంబాలకమవలంబే
 తం బాలం తనువిలగ్నజంబాలం || 2.76 ||

అంచితపింఛాపీడం

వంచితసౌజన్యవల్లవీవలయం |
 అధరమణినిహితవేణుం
 బాలం గోపాలమనిశమవలంబే || 2.77 ||

ప్రహ్లాదభాగధేయం

నిగమమహాద్రేర్గుహాంతరాధేయం |
 నరహరిపదాభిధేయం
 విబుధవిధేయం మమానుసంధేయం || 2.78 ||

సంసారే కిం సారం

కంసారేశ్చరణకమలపరిభజనం |
 జ్యోతిః కిమంధకారే
 యదంధకారేరనుస్మరణం || 2.79 ||

కలశనవనీతచోరే

కమలాదృక్కుముదచంద్రికాపూరే |
 విహరతు నందకుమారే
 చేతో మమ గోపసుందరీజారే || 2.80 ||

కస్త్యం బాల బలానుజః కిమిహతే మన్మందిరాశంకయా

యుక్తం తన్నవనీతపాత్రవివరే హస్తం కిమర్థం న్యసేః |
 మాతః కంచన వత్సకం మృగయితుం మా గా విషాదం క్షణా-
 దిత్యేవం వరవల్లవీప్రతివచః కృష్ణస్య పుష్టాతు నః || 2.81 ||

గోపాలాజిరకర్దమే విహారసే విప్రాధ్వరే లజ్జసే
 బ్రూషే గోకులహుంకృతైః స్తుతిశతైర్మౌనం విధత్సే విదాం |
 దాస్యం గోకులపుంశ్చలీషు కురుషే స్వామ్యం న దాంతాత్మసు
 జ్ఞాతం కృష్ణ తవాంఘ్రిపంకజయుగం ప్రేమ్లాచలం మంజులం || 2.82 ||

నమస్తస్మై యశోదాయా
 దాయాదాయాస్తు తేజసే |
 యద్ధి రాధాముఖాంభోజం
 భోజం భోజం వ్యవర్ధత || 2.83 ||

అవతారాః సంతవన్యే
 సరసిజనయనస్య సర్వతోభద్రాః |
 కృష్ణాదన్యః కోవా
 ప్రభవతి గోగోపగోపికాముక్త్యై || 2.84 ||

మధ్యే గోకులమండలం ప్రతిదిశం చాంబారవోజ్జృంభితే
 ప్రాతర్దోహమహోత్సవే నవఘనశ్యామం రణన్నాపురం |
 ఫాలే బాలవిభూషణం కటిరణత్సత్కింకిణీమేఖలం
 కంఠే వ్యాఘ్రనఖం చ శైశవకళాకల్యాణకార్న్నయం భజే || 2.85 ||

సజలజలదనీలం దర్శితోదారలీలం
 కరతలధృతశైలం వేణునాదైరసాలం |
 వ్రజజనకులపాలం కామినీకేళిలోలం
 కలితలలితమాలం నౌమి గోపాలబాలం || 2.86 ||

స్మితలలితకపోలం స్నిగ్ధసంగీతలోలం
 లలితచికురజాలం చౌర్యచాతుర్యలీలం |
 శతమఖరిపుకాలం శాతకుంభాభచేలం
 కువలయదళనీలం నౌమి గోపాలబాలం || 2.87 ||

మురళినినదలోలం ముగ్ధమాయూరచూడం
 దళితదనుజజాలం ధన్యసౌజన్యలీలం।
 పరహితనవహేలం పద్మసద్మానుకూలం
 నవజలధరనీలం నౌమి గోపాలబాలం॥ 2.88 ॥

సరసగుణనికాయం సచ్చిదానందకాయం
 శమితసకలమాయం సత్యలక్ష్మీసహాయం।
 శమదమసముదాయం శాంతసర్వాంతరాయం
 సుహృదయజనదాయం నౌమి గోపాలరాయం॥ 2.89 ॥

లక్ష్మీకళత్రం లలితాబ్జనేత్రం
 పూర్ణేందువక్త్రం పురుహూతమిత్రం।
 కారుణ్యపాత్రం కమనీయగాత్రం
 వందే పవిత్రం వసుదేవపుత్రం॥ 2.90 ॥

మదమయమదమయదురగం
 యమునామవతీర్య వీర్యశాలీ యః।
 మమ రతిమమరతిరస్కృతి-
 శమనపరస్స క్రియాత్కృష్ణః॥ 2.91 ॥

మౌళౌ మాయూరబర్హం మృగమదతిలకం
 చారు లాలాటపట్టే
 కర్ణద్వంద్వే చ తాళీదళమతిమృదులం
 మౌక్తికం నాసికాయాం।
 హారో మందారమాలాపరిమళభరితే
 కౌస్తుభస్యోపకంఠే
 పాణౌ వేణుశ్చ యస్య వ్రజయువతియుతః
 పాతు పీతాంబరో నః॥ 2.92 ॥

మురారిణా వారివిహారకాలే
 మృగేక్షణానాం ముషితాంశుకానాం |
 కరద్వయం వా కచసంహతిర్వా
 ప్రమీలనం వా పరిధానమాసీత్ || 2.93 ||

యాసాం గోపాంగనానాం లస-
 దసిత తరాలోలలీలాకటాక్షా
 యన్నాసా చారు ముక్తామణి-
 రుచినికరవ్యోమగంగాప్రవాహే |
 మీనాయంతేఽపి తాసామతి-
 రభసచలచ్చారునీలాలకాంతా
 భృంగాయంతే యదంఘ్రిద్వయ-
 సరసిరుహే పాతు పీతాంబరో నః || 2.94 ||

యద్వేణుశ్రేణిరూపస్థితసుషిరముఖోద్గీర్ణనాదప్రభిన్నా
 ఏణాక్ష్యస్తత్క్షణేన త్రుటితనిజపతిప్రేమబంధా బభూవుః |
 అస్తవ్యస్తాలకాంతాః స్ఫురదధరకుచద్వంద్వనాభిప్రదేశాః
 కామావేశప్రకర్షప్రకటితపులకాః పాతు పీతంబరో నః || 2.95 ||

దేవక్యా జఠరాకరే సముదితః
 క్రీతో గవాంపాలినా
 నందేనానకదుందుభేర్నిజసుతా-
 పణ్యేన పుణ్యాత్మనా |
 గోపాలావళిముగ్ధహారతరళో
 గోపీజనాలంకృతిః
 స్థేయాన్నో హృది సంతతం సుమధురః
 కోఽపీంద్రసిలో మణిః || 2.96 ||

పీఠే పీఠనిషణ్ణబాళకగళే తిష్ఠన్ స గోపాలకో
 యంత్రాంతఃస్థితదుగ్ధభాండమపకృష్యాచ్చాద్య ఘంటారవం।
 వక్త్రోపాంతకృతాంజలిః కృతశిరః కంపం పిబన్యః పయః
 పాయాదాగతగోపికానయనయోర్గంఢూషఘూత్కారకృత్ ॥ 2.97 ॥

యజ్ఞైరీజిమహే ధనం దధిమహే పాశ్రేషు నూనం వయం
 వృద్ధాన్భేజిమహే తపశ్చకృమహే జన్మాంతరే దుశ్చరం।
 యేనాస్మాకమభూదనన్యసులభా భక్తిర్భవద్వేషిణీ
 చాణూరద్విషి భక్తకల్మషముషి శ్రేయఃపుషి శ్రీజిషి ॥ 2.98 ॥

త్వయి ప్రసన్నే మమ కిం గుణేన
 త్వయ్యప్రసన్నే మమ కిం గుణేన।
 రక్తే విరక్తే చ వరే వధూనాం
 నిరర్థకః కుంకుమపత్రభంగః ॥ 2.99 ॥

గాయంతి క్షణదావసానసమయే సానందమిందుప్రభాం
 రుంధంత్యో నిజదంతకాంతినివహైర్గోపాంగనా గోకులే।
 మద్భంత్యో దధి పాణికంకణఝణత్కారానుకారం జవా-
 ద్వావ్యవల్గద్వసనాంచలా యమనిశం పీతాంబరోఽవ్యాత్స నః ॥ 2.100 ॥

అంసాలంబితవామకుండలభరం మందోన్నతభ్రూలతం
 కించిత్కుంచితకోమలాధరపుటం సాచి ప్రసారేక్షణం।
 ఆలోలాంగుళిపల్లవైర్మురళికామాపూరయంతం ముదా
 మూలే కల్పతరోస్త్రీభంగిలలితం జానే జగన్మోహనం ॥ 2.101 ॥

మల్లైశ్చైలేంద్రకల్పః శిశురితజనైః
 పుష్పచాపోఽంగనాభి-
 ర్గోపైస్తు ప్రాకృతాత్మా దివికులిశభృతా
 విశ్వకాయోఽప్రమేయః।

క్రుద్ధః కంసేన కాలో భయచకితదృశా
 యోగిభిర్ధ్యేయమూర్తిః
 దృష్టో రంగావతారే హరిరమరగణా-
 నందకృత్ పాతు యుష్మాః ॥ 2.102 ॥

సంవిష్టో మణివిష్టరేఽంకతలమధ్యాసీన లక్ష్మీ ముఖే
 కస్తూరీతిలకం ముదా విరచయః హర్షాత్కుచౌ సంస్పృశః ।
 అన్యోన్యస్మితచంద్రికాకిసలయైరారాధయన్మన్మథం
 గోపీగోపపరీవృతో యదుపతిః పాయాజ్జగన్మోహనః ॥ 2.103 ॥

ఆకృష్టే వసనాంచలే కువలయశ్యామా త్రపాధఃకృతా
 దృష్టిః సంవలితా రుచా కుచయుగే స్వర్ణప్రభే శ్రీమతి ।
 బాలః కశ్చన చూతపల్లవ ఇతి ప్రాంతస్మితాస్యశ్రియం
 శ్లిష్యంతామథ రుక్మిణీం నతముఖీం కృష్ణస్స పుష్టాతు నః ॥ 2.104 ॥

ఉర్వ్యాం కోఽపి మహీధరో లఘుతరో దోర్భ్యాం ధృతో లీలయా
 తేన త్వం దివి భూతలే చ సతతం గోవర్ధనోద్ధారకః ।
 త్వాం త్రైలోక్యధరం వహామి కుచయోరగ్రే న తద్గణ్యతే
 కిం వా కేశవ భాషణేన బహునా పుణ్యైర్యశో లభ్యతే ॥ 2.105 ॥

సంధ్యావందన భద్రమస్తు భవతే భోః స్నాన తుభ్యం నమో
 భో దేవాః పితరశ్చ తర్పణవిధౌ నాహం క్షమః క్షమ్యతాం ।
 యత్ర క్వాపి నిషీద్య యాదవకులోత్తంసస్య కంసద్విషః
 స్మారం స్మారమఘం హరామి తదలం మన్యే కిమన్యేన మే ॥ 2.106 ॥

హే గోపాలక హే కృపాజలనిధే హే సింధుకన్యాపతే
 హే కంసాంతక హే గజేంద్రకరుణాపారీణ హే మాధవ ।
 హే రామానుజ హే జగత్రయగురో హే పుండరీకాక్ష మాం
 హే గోపీజననాథ పాలయ పరం జానామి న త్వాం వినా ॥ 2.107 ॥

కస్తూరీతిలకం లలాటఫలకే వక్షఃస్థలే కౌస్తుభం
 నాసాగ్రే నవమాక్తికం కరతలే వేణుం కరే కంకణం |
 సర్వాంగే హరిచందనం చ కలయన్ కంఠే చ ముక్తావలిం
 గోపస్త్రీపరివేష్టితో విజయతే గోపాలచూడామణిః || 2.108 ||

లోకానున్మదయన్ శ్రుతీర్ముఖరయన్ శ్రోణీరుహాన్వరయన్
 శైలాన్విద్రవయన్ మృగాన్వివశయన్ గోబృందమానందయన్ |
 గోపాన్ సంభ్రమయన్ మునీన్ముకులయన్ సప్తస్వరాన్ జృంభయన్
 ఓంకారార్థముదీరయన్ విజయతే వంశీనినాదశ్శిశోః || 2.109 ||

|| ఇతి శ్రీకృష్ణకర్ణామృతే ద్వితీయాశ్వాసః సమాప్తః ||

॥ శ్రీకృష్ణకర్ణామృతం ॥

తృతీయాశ్వాసః

అస్తి స్వస్త్వయనం సమస్తజగతామభ్యస్తలక్ష్మీస్తనం
వస్తు ధ్వస్తరజస్తమోభిరనిశం న్యస్తం పురస్తాదివ।
హస్తో దస్తగిరీంద్రమస్తకతరుప్రస్తారవిస్తారిత-
స్రస్తస్వస్తరుసూనసంస్తరలసత్ప్రస్తావి రాధాస్తు తం ॥ 3.1 ॥

రాధారాధితవిభ్రమాద్భుతరసం లావణ్యరత్నాకరం
సాధారణ్యపదవ్యతీ తసహజస్మేరాననాంభోరుహం।
ఆలంబే హరినీలగర్వగురుతాసర్వస్వనిర్వాపణం
బాలం వైణవికం విముగ్ధమధురం మూర్ధాభిషిక్తం మహాః ॥ 3.2 ॥

కరిణామలభ్యగతివైభవం భజే
కరుణావలంబితకిశోరవిగ్రహం।
యమినామనారతవిహారి మానసే
యమునావనాంతరసికం పరం మహాః ॥ 3.3 ॥

అతంత్రితత్రిజగదపి వ్రజాంగనా-
నియంత్రితం విపులవిలోచనాజ్ఞయా।
నిరంతరం మమ హృదయే విజ్ఞంభతాం
సమంతతః సరసతరం పరం మహాః ॥ 3.4 ॥

కందర్పప్రతిమల్లకాంతివిభవం కాదంబినీబాంధవం
బృందారణ్యవిలాసినీవ్యసనినం వేషేణ భూషామయం।
మందస్మేరముఖాంబుజం మధురిమవ్యామృష్టబింబాధరం
వందే కందలితార్ద్రయౌవనవనం కైశోరకం శార్ఙ్గిణః ॥ 3.5 ॥

ఆముక్తమానుషమముక్తనిజానుభావ-

మారూఢయౌవనమగూఢవిదగ్ధలీలం |

ఆమృష్టయౌవనమనష్టకిశోరభావ-

మాద్యం మహాః కిమపి మాద్యతి మానసే మే || 3.6 ||

తే తే భావాస్సకలజగతీలోభనీయప్రభావాః

నానాతృష్ణాసుహృది హృది మే కామమావిర్భవంతు |

వీణావేణుక్వణితలసితస్మేరవక్త్రారవిందాః

నాహం జానే మధురమపరం నందపుణ్యాంబురాశేః || 3.7 ||

సుకృతిభిరాదృత్యై సరసవేణునినాదసుధా-

రసలహరీవిహారనిరవగ్రహకర్ణపుటే |

వ్రజవరసుందరీముఖసరోరుహసన్మధుపే

మహసి కదాను మజ్జతి మదీయమిదం హృదయం || 3.8 ||

తృష్ణాతురే చేతసి జృంభమాణాం

ముష్ణాన్ముహురోమహామహాంధకారం |

పుష్ణాతు నః పుణ్యదయైకసింధోః

కృష్ణస్య కారుణ్యకటాక్షకేలిః || 3.9 ||

నిఖిలాగమమౌళిలాలితం

పదకమలం పరమస్య తేజసః |

వ్రజభువి బహుమన్మహేతరాం

సరసకరీషవిశేషరూషితాం || 3.10 ||

ఉదారమృదులస్మితవ్యతికరాభిరామాననం

ముదా ముహురుదీర్ఘయా మునిమనోంబుజామ్రేడితం |

మదాలసవిలోచనవ్రజవధూముఖాస్వాదితం

కదా ను కమలేక్షణం కమపి బాలమాలోకయే || 3.11 ||

వ్రజజనమదయోషిల్లో చనో చ్చిష్టశేషి-
 కృతమతిచపలాభ్యాం లోచనాభ్యాముభాభ్యాం |
 సకృదపి పరిపాతుం తే వయం పారయామః
 కువలయదళనీలం కాంతిపూరం కదా ను || 3.12 ||

ఘోషయోషిదనుగీతయౌ వనం
 కోమలస్తనితవేణునిస్సవనం |
 సారభూతమభిరామసంపదాం
 ధామ తామరసలోచనం భజే || 3.13 ||

లీలయా లలితయావలంబితం
 మూలగేహమివ మూర్తినంపదాం |
 నీలనీరదవికాసవిభ్రమం
 బాలమేవ వయమాద్రియామహే || 3.14 ||

వందే మురారేశ్చరణారవింద-
 ద్వంద్వం దయాదర్శితశైశవస్య |
 వందారుబృందారకబృందమౌళి-
 మందారమాలావినిమర్దభీరు || 3.15 ||

యస్మిన్నత్యతి యస్య శేఖరభరైః క్రౌంచద్విషశ్చంద్రకీ
 యస్మిందృప్యతి యస్య ఘోషసురభిం జిఘ్రన్వప్యో ధూర్జటేః |
 యస్మిన్నజ్జతి యస్య విభ్రమగతిం వాంఛన్తరేస్సింధుర-
 స్తద్బృందావనకల్పకద్రుమవనం తం వా కిశోరం భజే || 3.16 ||

అరుణాధరామృతవిశేషితస్మితం
 వరుణాలయానుగతవర్ణవైభవం |
 తరుణారవిందదళదీర్ఘలోచనం
 కరుణాలమం కమపి బాలమాశ్రయే || 3.17 ||

లావణ్యవీచీరచితాంగభూషాం
 భూషాపదారోపితపుణ్యబర్హాం।
 కారుణ్యధారాశకటాక్షమాలాం
 బాలాం భజే వల్లవవంశలక్ష్మీం॥ 3.18 ॥

మధురైకరసం వపుర్విభో-
 ర్మధురావీధిచరం భజామహే।
 నగరీమృగశాబలోచనా-
 నయనేందీవరవర్షవర్షితం॥ 3.19 ॥

పర్యాకులేన నయనాంతవిజృంభితేన
 వక్త్రేణ కోమలదరస్మితవిభ్రమేణ।
 మంత్రేణ మంజులతరేణ చ జల్పితేన
 నందస్య హంత తనయో హృదయం ధునోతి॥ 3.20 ॥

కందర్పకంఠూలకటాక్షబంధీ-
 రిందీవరాక్షీరభిలాషమాణాః।
 మందస్మితాధారముఖారవిందా-
 న్వందామహే వల్లవధూర్తపాదాః॥ 3.21 ॥

లీలాటోపకటాక్షనిర్భర-
 పరిష్వంగప్రసంగాధిక-
 ప్రితే గీతివిభంగసంగత-
 లసద్వేణుప్రణాదామృతే।
 రాధాలోచనలాలితస్య
 లలితస్మేరే మురారేర్ముదా
 మాధుర్యైకరసే ముఖేందు-
 కమలే మగ్నం మదీయం మనః॥ 3.22 ॥

శరణాగతవజ్రపంజరే
 శరణే శార్ఙ్గధరస్య వైభవే |
 కృపయా ధృతగోపవిగ్రహే
 కియదన్యన్మృగయామహే వయం || 3.23 ||

జగత్త్రయైకాంతమనోజ్ఞభూమి
 చేతస్యజస్రం మమ సన్నిధత్తాం |
 రమాసమాస్వాదితసౌ కుమార్యం
 రాధాస్తనాభోగరసజ్జమోజః || 3.24 ||

వయమేతే విశ్వసిమః
 కరుణాకరమూర్తికింవదంత్యాంగే |
 అపి చ విభో తవ లలితే
 చపలతరా మతిరియం బాల్యే || 3.25 ||

వత్సపాలచరః కోఽపి
 వత్సః శ్రీవత్సలాంఛనః |
 ఉత్సవాయ కదా భావీ-
 త్యుత్సుకే మమ లోచనే || 3.26 ||

మధురిమభరితే మనోభిరామే
 మృదులతరస్మితముద్రితాననేందౌ |
 త్రిభువననయనైకలోభనీయే
 మహాసి వయం వ్రజభాజి లాలసాః స్మః || 3.27 ||

ముఖారవిందే మకరందబిందు-
 నిష్యందలీలామురళీనినాదే |
 వ్రజాంగనాపాంగతరంగభృంగ-
 సంగ్రామభూమౌ తవ లాలసాః స్మః || 3.28 ||

ఆతామ్రాయతలోచనాంశులహరీలీలాసుధాప్యాయితైః
 గీతామ్రేడితదివ్యకేశిభరితైః స్థితం ప్రజస్త్రీజనైః |
 స్వేదాంభఃకణభూషితేన కిమపి స్మేరేణ వక్త్రేందునా
 పాదాంభోజమృదుప్రచారసుభగం పశ్యామి దృశ్యం మహాః || 3.29 ||

పాణౌ వేణుః ప్రకృతిసుకుమారాకృతౌ బాల్యలక్ష్మీః
 పార్శ్వే బాలాః ప్రణయసరసాలోకితాపాంగలీలాః |
 మాశా బర్హం మధురవదనాంభోరుహే మార్గ్యముద్రే-
 త్యార్ద్రాకారం కిమపి కితవం జ్యోతిరన్వేషయామః || 3.30 ||

ఆరూఢవేణుతరుణాధరవిభ్రమేణ
 మాధుర్యశాలివదనాంబుజముద్వహంతీ |
 ఆలోక్యతాం కిమనయా వనదేవతా వః
 కైశోరకే వయసి కాపి చ కాంతియష్టిః || 3.31 ||

అనన్యసాధారణకాంతికాంత-
 మాక్రాంతగోపీనయనారవిందం |
 పుంసః పురాణస్య నవం విలాసం
 పుణ్యేన పూర్ణేన విలోకయిష్యే || 3.32 ||

సాష్టాంగపాతమభివంద్య సమస్తభావైః
 సర్వాః సురేంద్రనికరానిదమేవ యాచే |
 మందస్మితార్ద్రమధురాననచంద్రబింబే
 నందస్య పుణ్యనిచయే మమ భక్తిరస్తు || 3.33 ||

ఏషు ప్రవాహేషు స ఏవ మన్యే
 క్షణోఽపి గణ్యః పురుషాయుషేషు |
 ఆస్వాద్యతే యత్ర కయాపి భక్త్యా
 నీలస్య బాలస్య నిజం చరిత్రం || 3.34 ||

నిసర్గసరసాధరం నిజదయార్ద్రదివ్యేక్షణం
 మనోజ్ఞముఖపంకజం మధురసార్ద్రమందస్మితం |
 రసజ్ఞ హృదయాస్పదం రమితవల్లవీలోచనం
 పునఃపునరుపాస్మహే భువనలోభనీయం మహాః || 3.35 ||

స కోఽపి బాలస్సరసీరుహోక్ష-
 స్నా చ ప్రజస్త్రీజనపాదధూళిః |
 ముహుస్తదేతద్యుగళం మదీయే
 మోముహ్యమానోఽపి మనస్యదేతు || 3.36 ||

మయి ప్రయాణాభిముఖే చ వల్లవీ-
 స్తనద్వయాదుర్లలితస్స బాలకః |
 శనైశ్శనైశ్శాస్త్రివితవేణునిస్వనో
 విలాసవేషేణ పురః ప్రతీయతాం || 3.37 ||

అతిభూమిమభూమిమేవ వా
 వచసాం వాసితవల్లవీస్తత్నం |
 మనసామపరం రసాయనం
 మధురాద్వైతముపాస్మహే మహాః || 3.38 ||

జననాతరేఽపి జగదేకమండనే
 కమనీయధామ్ని కమలాయతేక్షణే |
 ప్రజసుందరీజనవిలోచనామృతే
 చపలాని సంతు సకలేంద్రియాణి మే || 3.39 ||

మునిశ్రేణీవంద్యం మదభరలసద్వల్లవవధూ-
 స్తనశ్రోణీబింబస్తిమితనయనాంభోజసుభగం |
 పునః శ్లాఘాభూమిం పులకితగిరాం నైగమగిరాం
 ఘనశ్యామం వందే కిమపి కమనీయాకృతి మహాః || 3.40 ||

అనుచుంబతామవిచలేన చేతనా

మనుజాకృతేర్మధురిమశ్రియం విభోః |

అయి దేవ కృష్ణ దయితేతి జల్పతా-

మపి నో భవేయురపి నామ తాదృశాః || 3.41 ||

కిశోరవేషేణ కృశోదరీదృశాం

విశేషదృశ్యేన విశాలలోచనం |

యశోదయా లబ్ధయశోనవాంబుధే-

ర్పిశామయే నీలనిశాకరం కదా || 3.42 ||

ప్రకృతిరవతు నో విలాసలక్ష్మ్యాః

ప్రకృతిజడం ప్రణతాపరాధవీధ్యాం |

సుకృతికృతపదం కిశోరభావే

సుకృతిమనః ప్రణిధానపాత్రమోజః || 3.43 ||

అపహసిత సుధామదావలేపై-

రతిసుమనోహరమార్ద్రమందహాసైః |

వ్రజయువతివిలోచనావలేహ్యం

రమయతు ధామ రమావరోధం నః || 3.44 ||

అంకూరితస్మేరదశావిశేషై-

రశ్రాంతహర్షామృతవర్షమణ్ణాం |

సంక్రీడతాం చేతసి గోపకన్యా-

ఘనస్తనస్వస్త్యయనం మహో నః || 3.45 ||

మృగమదపంకసంకరవిశేషితవన్యమహా-

గిరితటగండగైరికఘనద్రవవిద్రుమితాం |

అజితభుజాంతరం భజత హే బతగోపవధూ-

స్తనకలశస్థలీఘుస్సృణమర్దనకర్దమితం || 3.46 ||

ఆమూలపల్లవితలీలమపాంగజాల్లై-
 రాసించతీ భువనమాదృతగోపవేషా |
 బాలాకృతిర్మృదులముగ్ధముఖేందుబింబా
 మాధుర్యసిద్ధిరవతాన్మధువిద్విషో నః || 3.47 ||

విరణన్మణినూపురం వ్రజే
 చరణాంభోజముపాస్స్వ శార్ణిణః |
 సరసే సరసి శ్రియాశ్రితం
 కమలం వా కలహాంసనాదితం || 3.48 ||

శరణమశరణానాం శారదాంభోజనేత్రం
 నిరవధిమధురిమ్నా నీలవేషేణ రమ్యం |
 స్మరశరపరతంత్రస్మే రనేత్రాంబుజాభి-
 ర్వ్రజయువతిభిరవ్యాద్ బ్రహ్మ సంవేష్టితం నః || 3.49 ||

సువ్యక్తకాంతిభరసౌ రభదివ్యగాత్ర-
 మవ్యక్తయౌవనపరీతకిశోరభావం |
 గవ్యానుపాలనవిధావనుశిష్టమవ్యా-
 దవ్యాజరమ్యమఖిలేశ్వరవైభవం నః || 3.50 ||

అనుగతమమరీణామంబరాలంబినీనాం
 నయనమధురిమశ్రీనర్మనిర్మాణసీమ్నాం |
 వ్రజయువతివిలాసవ్యాప్తాపాంగమవ్యా-
 త్రిభువనసుకుమారం దేవకైశోరకం నః || 3.51 ||

ఆపాదమాచూడమతిప్రసక్తై-
 రాపీయమానా యమినాం మనోభిః |
 గోపీజనజ్ఞాతరసాఽవతాన్నో
 గోపలభూపాలకుమారమూర్తిః || 3.52 ||

దిష్ట్యా బృందావనమృగదృశాం విప్రయోగాకులానాం
 ప్రత్యాసన్నం ప్రణయచపలాపాంగవీచీతరంగైః |
 లక్ష్మీలీలాకువలయదళశ్యామలం ధామ కామాఽ
 పుష్టియాన్నః పులకముకుళాభోగభూషావిశేషం || 3.53 ||

జయతి గుహశిఖీంద్రపింఛమౌళి-
 స్ఫురగిరిగైరికకల్పితాంగరాగః |
 సురయువతివికీర్ణసూనవర్ష-
 స్నపితవిభూషితకుంతలః కుమారః || 3.54 ||

మధురమందశుచిస్మితమంజులం
 వదనపంకజమంగజవేల్లితం |
 విజయతాం వ్రజబాలవధూజన-
 స్తనతటివిలురన్నయనం విభోః || 3.55 ||

అలసవిలససన్ముగ్ధస్నిగ్ధస్మితం వ్రజసుందరీ-
 మదనకదనస్విన్నం ధన్యం మహద్వదనాంబుజం |
 తరుణమరుణజ్యోత్స్నా కార్ముఖ్య స్మితస్నపితాధరం
 జయతి విజయశ్రేణీమేణీదృశాం మదయన్మహాః || 3.56 ||

రాధాకేశికటాక్షవీక్షితమహావక్షఃస్థలీమండనా
 జీయాసుః పులకాంకురాస్త్రిభువనస్వాదీయసస్తేజసః |
 క్రీడాంతప్రతిసుప్తదుగ్ధతనయాముగ్ధావబోధక్షణ-
 త్రాసారూఢదృఢోపగూహనమహాసామ్రాజ్యసాంద్రశ్రియః || 3.57 ||

స్మితస్నుతసుధాధరామదశిఖండిబర్హాంకితా
 విశాలనయనాంబుజా వ్రజవిలాసినీవాసితాః |
 మనోజ్ఞముఖపంకజా మధురవేణూనాదద్రవా
 జయంతి మమ చేతసశ్చిరముపాసితా వాసనాః || 3.58 ||

జీయాదసౌ శిఖిశిఖండకృతావతంసా

సంసిద్ధికి సరసకాంతిసుధాసమృద్ధిః |
యద్ద్విందులేశకణికాపరిమాణభాగ్యః
సౌ భాగ్యనీమపదమంచతి పంచబాణః || 3.59 ||

ఆయామేన దృశోర్విశాలతరయోరక్షయ్యమార్ద్రస్మిత-

చ్ఛాయాధర్షితశారదేందులలితం చాపల్యమాత్రం శిశోః |
ఆయాసానపరాన్విధూయ రసికైరాస్వాద్యమానం ముహు-
ర్జీయాదున్మదవల్లపీకుచభరాధారం కిశోరం మహాః || 3.60 ||

స్కంధావారసదో ప్రజాః కతిపయే గోపాస్సహాయాదయః

స్కంధాలంబిని వత్సదామ్ని ధనదా గోపాంగనాః స్వాంగనాః |
శృంగారా గిరిగైరికం శివ శివ శ్రీమంతి బర్హాణి చ
శృంగగ్రాహికయా తథాపి తదిదం ప్రాహుస్త్రిలోకేశ్వరం || 3.61 ||

శ్రీమద్భర్షిశిఖండమండనజుషే శ్యామాభిరామత్విషే

లావణ్యైకరసావసిక్తవపుషే లక్ష్మీసరఃప్రావృషే |
లీలాకృష్ణరసజ్జధర్మమనసే లీలామృతస్రోతసే
కే వా న స్పృహాయంతి హంత మహసే గోపీజనప్రేయసే || 3.62 ||

ఆపాటలాధరమధీరవిలోలనేత్ర-

మామోదనిర్భరితమద్భుతకాంతిపూరం |
ఆవిస్మితామృతమనుస్మృతిలోభనీయ-
మాముద్రితానన మహో మధురం మురారేః || 3.63 ||

జాగృహి జాగృహి చేత-

శ్చిరాయ చరితార్థతా భవతః |
అనుభూయతామిదమిదం
పురః స్థితం పూర్ణనిర్వాణం || 3.64 ||

చరణయోరరుణం కరుణార్ద్రయోః

కచభరే బహుళం విపులం దృశోః।

వపుషి మంజులమంజునమేచకే

వయసి బాలమహో మధురం మహాః॥ 3.65 ॥

మాలాబర్హమనోజ్ఞకుంతలభరాం వన్యప్రసూనోక్షితాం

శైలేయద్రవక్లృప్తచిత్రతీలకం శాశ్వన్మనోహరిణీం।

లీలావేణురవామృతైకరసికాం లావణ్యలక్ష్మీమయాం

బాలాం బాలతమాలనీలవపుషం వందే పరాం దేవతాం॥ 3.66 ॥

గురు మృదుపదే గూఢం గుల్ఫే ఘనం జఘనస్తలే

నశినముదరే దీర్ఘం బాహోర్విశాలమురఃస్థలే।

మధురమధరే ముగ్ధం వక్త్రే విలాసి విలోచనే

బహు కచభరే వన్యం వేషే మనోజ్ఞమహో మహాః॥ 3.67 ॥

జిహానం జిహానం సుజానేన మౌర్ధ్యం

దుహానం దుహానం సుధాం వేణునాదైః।

లిహానం లిహానం సుధీర్ఘైరపాంగై-

ర్మహానందసర్వస్వమేతన్నమస్తా త్॥ 3.68 ॥

లసద్భర్తాపీడం లలితలలితస్మేరవదనం

భ్రమత్క్రిడాపాంగం ప్రణతజనతానిర్వృతిపదం।

నవాంభోదశ్యామం నిజమధురిమామోదభరితం

పరం దేవం వందే పరిమిళితకైశోరకరసం॥ 3.69 ॥

సారస్యసామగ్ర్యమివాననేన

మాధుర్యచాతుర్యమివ స్మితేన।

కారుణ్యతారుణ్యమివేక్షితేన

చాపల్యసాఫల్యమిదం దృశోర్మే॥ 32.70 ॥

యత్ర వా తత్ర వా దేవ
 యది విశ్వసిమస్త్యయి ।
 నిర్వాణమపి దుర్వార-
 మర్వాచీనాని కిం పునః ॥ 3.71 ॥

రాగాంధగోపీజనవందితాభ్యాం
 యోగీంద్రభృంగేంద్రనిషేవితాభ్యాం ।
 ఆతామ్రపంకేరుహవిభ్రమాభ్యాం
 స్వామి౯ పదాభ్యామయమంజలిస్తే ॥ 3.72 ॥

అర్థానులాపాన్వృజసుందరీణా-
 మకృత్రిమాణాంచ సరస్వతీనాం ।
 ఆర్ద్రాశయేన శ్రవణాంచలేన
 సంభావయంతం తరుణం గృణీమః ॥ 3.73 ॥

మనసి మమ సన్నిధత్తాం
 మధురముఖా మంధరాపాంగా ।
 కరకలితలలితవంశా
 కాపి కిశోరా కృపాలహరీ ॥ 3.74 ॥

రక్షంతు నః శిక్షితపాశుపాల్యా
 బాల్యావృతా బర్హిశిఖావతంసాః ।
 ప్రాణప్రియాః ప్రస్తు తవేణుగీతాః
 శీతాదృశోః శీతలగోపకన్యాః ॥ 3.75 ॥

స్మితస్తబకితాధరం శిశిరవేణునాదామృతం
 ముహుస్తరలలోచనం మదకటాక్షమాలాకులం ।
 ఉరఃస్థలవిలీనయా కమలయా సమాలింగితం
 భువస్తలముపాగతం భువనదైవతం పాతు నః ॥ 3.76 ॥

నయనాంబుజే భజత కామదుఘం
 హృదయాంబుజే కిమపి కారుణికం।
 చరణాంబుజే మునికులైకధనం
 వదనాంబుజే వ్రజవధూవిభవం॥ 3.77 ॥

నిర్వాసనం హంత రసాంతరాణాం
 నిర్వాణసామ్రాజ్యమివావతీర్ణం।
 అవ్యాజమాధుర్యమహానిధాన-
 మవ్యాద్యృజానామధిదైవతం నః॥ 3.78 ॥

గోపీనామభిమతగీతవేషహర్షా-
 దాపీనస్తనభరనిర్భరోపగూఢం।
 కేశీనామవతు రసైరుపాస్యమానం
 కాళిందీపుళినచరం పరం మహో నః॥ 3.79 ॥

భేలతాం మనసి భేచరాంగనా-
 మాననీయమృదువేణునిస్వనైః।
 కాననే కిమపి నః కృపాస్పదం
 కాలమేఘకలహోద్యహం మహాః॥ 3.80 ॥

ఏణీశాబవిలోచనాభిరలసశ్రోణీభరప్రా ఢిభి-
 ర్వేణీభూతరసక్రమాభిరభితశ్శ్రేణీకృతాభిర్వృతః।
 పాణీ ద్వా చ వినోదయన్ రతిపతేస్తూణీశయైస్సాయకై-
 ర్వాణీనామపదం పరం వ్రజజనక్షోణీపతిః పాతు నః॥ 3.81 ॥

కాలిందీపులినే తమాల-
 నిబిడచ్చాయే పురఃసంచరత్
 తోయే తోయజపత్రపాత్ర-
 నిహితం దధ్యన్నమశ్నాతి యః।

వామే పాణితలే నిధాయ
 మధురం వేణుం విషాణం కటి-
 ప్రాంతే గాశ్చ విలోకయన్
 ప్రతికలం తం బాలమాలోకయే || 3.82 ||

యద్గోపీవదనేందుమండనమభూత్ కస్తూరికాపత్రకం
 యల్లక్ష్మీకుచశాతకుంభకలశవ్యాకోశమిందీవరం |
 యన్నిర్వాణనిధానసాధనవిధౌ సిద్ధాంజనం యోగినాం
 తన్నః శ్యామలమావిరస్తు హృదయే కృష్ణాభిధానం మహాః || 3.83 ||

పుల్లేందీవరకాంతిమిందువదనం బర్హావతంసప్రియం
 శ్రీవత్సాంకముదారకౌస్తుభధరం పీతాంబరం సుందరం |
 గోపీనాం నయనోత్పలార్చితతనుం గోగోపసంఘావృతం
 గోవిందం కలవేణునాదనిరతం దివ్యాంగభూషం భజే || 3.84 ||

యన్నాభీసరసీరుహాంతరపుటే భృంగాయమాణో విధిః
 యద్యక్షః కమలావిలాససదనం యచ్ఛుషి చేంద్విన్ౌ |
 యత్పాదాబ్జవినఃసృతా సురనదీ శంభోః శిరోభూషణం
 యన్నామస్మరణం ధునోతి దురితం పాయాత్స నః కేశవః || 3.85 ||

రక్షతు త్వామసితజలజైరంజలిః పాదమూలే
 మీనా నాభీసరసి హృదయే మారబాణా మురారేః |
 హారాః కంఠే హరిమణిమయా వక్త్రపద్మే ద్విరేఫాః
 పింఛాచూడాశ్చికురనిచయే ఘ్రూషయోషిత్కటాక్షాః || 3.86 ||

దధిమథననినాదైస్యక్తనిద్రః ప్రభాతే
 నిభృతపదమగారం వల్లవీనాం ప్రవృష్టః |
 ముఖకమలసమీరైరాశు నిర్వాప్య దీపాన్
 కబళితనవనీతః పాతు గోపాలబాలః || 3.87 ||

ప్రాతః స్మరామి దధిఘోషవిసీతనిద్రం
 నిద్రావసానరమణీయముఖారవిందం।
 హృద్యానవద్యవపుషం నయనాభిరామ-
 మున్నిద్రపద్మనయనం నవసీతచోరం॥ 3.88 ॥

పుల్లహల్లకవతంసకోల్లస-
 ధ్లమాగమగపిగవేషితం।
 వల్లవీచికురవాసితాంగులీ-
 పల్లవం కమపి వల్లవం భజే॥ 3.89 ॥

స్తేయం హరేర్హరతి యన్నవసీతచౌర్యం
 జారత్వమస్య గురుత్వకృతాపరాధం।
 హత్యాం దశాననహతిర్మధుపానదోషం
 యత్పూతనాస్తనపయః స పునాతు కృష్ణః॥ 3.90 ॥

మారమావస మదీయమానసే
 మాధవైకనిలయే యదృచ్ఛయా।
 శ్రీరమాపతిరిహాగమేదసౌ
 కః సహేత నిజవేశ్మలంఘనం॥ 3.91 ॥

ఆకుంచితం జాను కరం చ వామం
 న్యస్య క్షితౌ దక్షిణహస్తపద్మే।
 ఆలోకయంతం నవసీతఖండం
 బాలం భజే కృష్ణముపానతాంగం॥ 3.92 ॥

జానుభ్యామభిధావంతం పాణిభ్యామతిసుందరం।
 సుకుండలాలకం బాలం గోపాలం చింతయేదుషః॥ 3.93 ॥

విహాయ కోదండశరౌ ముహూర్తం
 గృహాణ పాణౌ మణిచారువేణుం।

మాయూరబర్హం చ నిజోత్తమాంగే

సీతాపతే త్వాం ప్రణమామి పశ్చాత్ || 3.94 ||

అయం క్షీరాంభోధేః పతిరితి గవాం పాలక ఇతి

శ్రితోఽస్మాభిః క్షీరోపనయనధియా గోపతనయః |

అనేన ప్రత్యూహో వ్యరచి సతతం యేన జననీ-

స్తనాదప్యస్మాకం సకృదపి పయో దుర్లభమభూత్ || 3.95 ||

హస్తమాక్షిప్య యాతోఽసి బలాత్కృష్ట కిమదుభృతం |

హృదయాద్యది నిర్యాసి పౌరుషం గణయామి తే || 3.96 ||

తమసి రవిరివోద్యన్మజ్జతామంబురాశౌ

ప్లవ ఇవ తృషితానాం స్వాదువర్షీవ మేఘః |

నిధిరివ విధనానాం దీర్ఘతీవ్రామయానాం

భిషగివ కుశలం నో దాతుమాయాతు శౌరిః || 3.97 ||

కోదండం మస్యణం సుగంధి విశిఖం చక్రాబ్జపాశాంకుశం

హైమీం వేణులతాం కరైశ్చ దధతం సిందూరపుంజారుణం |

కందర్పాధికసుందరం స్మితముఖం గోపాంగనావేష్టితం

గోపాలం సతతం భజామి వరదం త్రైలోక్యరక్షామణిం || 3.98 ||

సాయంకాలే వనాంతే కుసుమితసమయే సైకతే చంద్రికాయాం

త్రైలోక్యాకర్షణాంకం సురనరగణికామోహనాపాంగమూర్తిం |

సేవ్యం శృంగారభావైర్నవరభరితైర్గోపకన్యాసహస్రై-

ర్వందేఽహం రాసకేశీరతమతిసుభగం వశ్య గోపాలకృష్ణం || 3.99 ||

కదంబమూలే క్రీడంతం వృందావననివేశితం |

పద్మాసనస్థితం వందే వేణుం గాయంతమచ్యుతం || 3.100 ||

బాలం నీలాంబుదాభం నవమణివిలసత్
 కింకిణీజాలబద్ధ-
 శ్రోణీజంఘాంతయుగ్మం విపులగురుణఖ-
 ప్రోల్లసత్కంఠభూషం |
 పుల్లాంభోజాభవక్త్రం హతశకటమరుత్
 పూతనాద్యం ప్రసన్నం
 గోవిందం వందితేంద్రాద్యమరవరమజం
 పూజయేద్వాసరాదౌ || 3.101 ||

వంద్యం దేవైర్ముకుందం వికసితకురువి-
 ందాభమిందీవరాక్షం
 గోగోపీవృందవీతం జితరిపునివహం
 కుందమందారహాసం |
 నీలగ్రీవాగ్రపింఛాకలనసువిలస-
 త్కుంతలం భానుమంతం
 దేవం పీతాంబరాఢ్యం జప జప దినశో
 మధ్యమాహ్నే రమాయై || 3.102 ||

చక్రాంతధ్వస్తవైరివ్రజమజిత-
 మపాస్తావనీభారమాద్యై-
 రావీతం నారదాద్యై-
 ర్మునిభిరభినుతం తత్త్వనిర్ణీతహేతోః |
 సాయాహ్నే నిర్మలాంగం
 నిరుపమరుచిరం చింతయేన్నీలభాసం
 మంత్రి విశ్వోదయస్థి-
 త్యపహరణపదం ముక్తిదం వాసుదేవం || 3.103 ||

కోదన్తమైక్షవమఖండమిషుం చ పౌషుం
 చక్రాబ్జపాశస్యణికాంచనవంశనాలం |
 విభ్రాణమష్టవిధబాహుభిరర్కవర్ణం
 ధ్యాయేద్ధరిం మదనగోపవిలాసవేషం || 3.104 ||

అంగుళ్యా కః కవాటం ప్రహరతి కుటిలే మాధవః కిం వసంతో
 నో చక్రీ కిం కులాలో న హి ధరణిధరః కిం ద్విజిహ్వాః ఫణీంద్రః |
 నాహం ధారాహిమర్దీ కిమసి ఖగపతిర్నో హరిః కిం కపీంద్రః
 ఇత్యేవం గోపకన్యా ప్రతివచనజితః పాతు వశ్చక్రపాణిః || 3.105 ||

రాధామోహనమందిరాదుపగతశ్చంద్రావళీమూచివాః
 రాధే క్షేమమయేఽస్తి తస్య వచనం శ్రుత్వాఽహ చంద్రావళీ |
 కంస క్షేమమయే విముగ్ధహృదయే కంసః క్వ దృష్టస్త్యయా
 రాధా క్వేతి విలజ్జితో నతముఖః స్మేరో హరిః పాతు వః || 3.106 ||

యా ప్రీతిర్విదురార్పితే మురరిపో కుంత్యర్పితే యాదృశీ
 యా గోవర్ధనమూర్ధ్ని యా చ పృథుకే స్తన్యే యశోదార్పితే |
 భారద్వాజసమర్పితే శబరికాదత్తేఽధరే యోషితాం
 యా ప్రీతిర్మునిపత్నిభక్తిరచితేఽప్యత్రాపి తాం తాం కురు || 3.107 ||

కృష్ణానుస్మరణాదేవ పాదసంఘాతపంచరః |
 శతధా భేదమాయాతి గిరిర్వజ్రహతో యథా || 3.108 ||

యస్యాత్మభూతస్య గురోః ప్రసాదా-
 దహం విమోక్తాఽస్మి శరీరబంధాత్ |
 సర్వోపదేష్టుః పురుషోత్తమస్య
 తస్యాంఘ్రిపద్మం ప్రణతోఽస్మి నిత్యం || 3.109 ||

|| ఇతి శ్రీకృష్ణకర్ణామృతే తృతీయాశ్వాసః సమాప్తః ||
 || ఇతి శ్రీకృష్ణకర్ణామృతం సమాప్తం ||